

$$\frac{26}{10}$$

اے بی سی آرٹ ہیرو آف سرکولیشن کی مستند شاعت

ماہنامہ

اکوڑہ خشک

الحق

جلد ۲۶

شمارہ ۱۰

محرم الحرام ۱۴۱۲ھ
جولائی ۱۹۹۱ء

مدیر

بیکار

حضرت مولانا سید امجد الحق صاحب رحمۃ اللہ علیہ

مدیر معاون : عبد القیوم حقانی

ناظم : شفیق فاروقی



فون نمبر ڈائریکٹ ڈائلنگ سسٹم ۲۲۰ / ۲۲۱ / ۲۳۵ کوڈ نمبر ۰۵۲۴۹



اس شمارے کے مضامین

۲	نقش آغاز	ادارہ
۷	ملکی سالمیت اور دفاعی استحکام کی جانب اہم پیش رفت	مولانا عبد القیوم حقانی
۱۰	اسلامی نظام تعلیم	مولانا سید ابوالحسن علی ندوی
۲۱	غلیبی جنگ کے بعد امت مسلمہ کا مستقبل	جناب ڈاکٹر محمد یسین صدیقی
۳۳	ازواج مطہرات کے مکانات (ایک تجزیاتی مطالعہ)	شیخ الحدیث مولانا مفتی محمد فرید
۳۷	علم حدیث کی فضیلت اور برکات	جناب محمد ابراہیم یوسف باوا (دہلوی)
۴۳	حاکم کی ذمہ داریاں	جناب ابو علی صاحب
۴۹	حضرت سید محمد جونپوری اور مولانا ابوالکلام آزاد	قاری محمد بنام مدیر
۵۳	افکار و تاثرات	مسئلہ اہل بیت / جہاد و افتاتان (جناب طالب قریشی) (نصر اللہ خان کاکڑ)
۵۹	یورپ کا مرد بیمار	مولانا واضح رشید ندوی
۶۳	انجیل علیہ	(دع - ص)
	تعارف و تبصرہ کتب	مولانا محمد ابراہیم حقانی

پاکستان میں سالانہ ۵۶ روپے فی پرچہ ۵ روپے بیرون ملک بجوی ڈاک ۸ روپے بیرون ملک ہوائی ڈاک ۱۲ روپے

سید امجد الحق اشاد دارالعلوم حقانیہ نے منظور عام پریس پشاور سے چھپوا کر دفتر مکتبہ الحق دارالعلوم حقانیہ اکوڑہ خشک سے شائع کیا

نقش آغاز

ملکے سالمیت اور دفاعی استحکام
کے جانب اہم پیش قدمی

بالآخر مملکت عزیز پاکستان نے بھی اپنے دفاع میں خود انحصاری اور خود کفالت کی جانب پیش قدمی کرتے ہوئے تجربہ شدہ ہیڈلینک "الخالد" تیار کر لیا ہے جس کا وزن ۴۸ ٹن ہے اور جس میں بارہ سو ہارس پاور کا انجن لگا ہوا ہے دنیا کے بہترین اور جدید ترین ٹینکوں میں شمار ہوتا ہے۔ اس ٹینک میں ۱۲۵ ملی میٹر کی توپ لگی ہوئی ہے جو دو کلومیٹر کے فاصلہ پر حرکت کرتی ہوئی چیر کونٹ نہ بنا سکتی ہے۔ ٹینک کے گولے پھینکنے کی رفتار دنیا کے کسی بھی ٹینک سے زیادہ ہے، ٹینک میں طیارہ شکن توپ بھی موجود ہے۔ اس ٹینک کے ۶۵ فیصد پوزے ملک میں اور ۳۵ فیصد چین میں تیار ہوئے ہیں جبکہ ۱۰ فیصد پوزے دوسرے ملکوں سے منگوائے گئے ہیں۔ اس پر ۱۵ لاکھ ڈالر لاگت آئی ہے جبکہ مغربی ملکوں میں بننے والے اسی قسم کے ٹینک کی لاگت ۵۰ لاکھ ڈالر ہے۔ ۱۹۹۳ء تک اس کی پیداوار شروع ہو جائے گی اور ہر سال تین سو ٹینک بننے لگیں گے۔

(روزنامہ پاکستان لاہور ۱۹ جولائی ۱۹۹۱ء)

امریکی محکمہ خارجہ کی ایک سابق اہم شخصیت اور الی نائی یونیورسٹی کے ممتاز پروفیسر سٹیفن کوہن نے کہا ہے کہ "پاکستان اب امریکی امداد کے بغیر بھی اپنا دفاع کر سکتا ہے"۔ (روزنامہ جنگ لاہور ۳۱ جولائی ۱۹۹۱ء)

پاکستان کی سالمیت، دفاعی استحکام، امریکہ سے بے نیازی اور خود انحصاری و خود کفالت میں پیش قدمی صرف پاکستانی باشندوں ہی کیلئے نہیں بلکہ اسلامی ملکوں اور تمام مسلم اُمت کے روشن مستقبل، تحریکات آزادی کی نصرت و حمایت اور عالم اسلام کے بین الاقوامی مسائل کے حل میں اس سے جو وزن پڑے گا وہ یقیناً مسلم اُمت کے اتحاد، غلبہ اور اسلام کی ترویج و اشاعت میں ایک اہم موڑ اور مؤثر عنصر ثابت ہو سکتا ہے۔

ہم جب عالم اسلام پر نظر ڈالتے ہیں تو مسلمانوں کی مجموعی تعداد ایک ارب بارہ کروڑ ہے جن میں ایک تہائی سے زائد تقریباً ۴۵ کروڑ کی تعداد مسلم اقلیتوں کی ہے، آزاد مسلم ملکوں کی تعداد ۴۶ ہے۔ دنیا کا کوئی گوشہ ایسا نہیں جہاں مسلمان موجود نہ ہوں، مگر اس کثرت کے باوجود ہم بالادست نہیں بلکہ مغلوب ہیں فلسطین میں، کشمیر میں، افغانستان میں، ہندوستان میں اور روسی ریاستوں آذربائیجان میں ہمیں پیٹا جا رہا ہے۔ اور جہاں کہیں ہماری کامیابی کی منزل قریب ہوتی ہے، وہاں فتح کے آخری مرحلے میں اس پر یابوسی کے سائے

پھیل جاتے ہیں۔ افغانستان میں مجاہدین کی شاندار کامیابیوں کو اب کی تازہ ترین صورتحال کے تناظر میں دیکھا جائے تو بڑی طاقتیں اسے تاراج اور غمزدگی کی مذموم مساعی میں مصروف نظر آتی ہیں، ایسا کیوں ہے؟ آج کی نشست میں ہماری گزارشات کا یہی اصل موضوع ہے۔

درحقیقت اس کا بنیادی سبب یہ ہے کہ ہم مسلمان من حیث القوم ”اُدْخُلُوا فِي السِّلْمِ كَآفَّةً“ کی واضح مترشح اور قطعی حکم کے باوصف بھی اس پر پورا نہیں ادا ہو رہے ہیں اور اسلام کی تعلیمات کے ایک اہم ترین حصے کو صدیوں سے نظر انداز کیے بیٹھے ہیں بلکہ اس نسخہ کیمیا کے بعض نہایت اہم اجزاء کو اپنی قومی و ملکی، اجتماعی اور ملی شغایانی کی حکمت عملی میں استعمال ہی نہیں کر رہے، حالانکہ اسلام مسلمانوں کو روحانی توانائی کے ساتھ جسمانی اور مادی توانائی کے حصول پر بھی یکساں زور دیتا ہے۔ حضرت طاووت کا جب جالوت سے مقابلہ ہوا تو حضرت طاووت کو علم و فن اور جسم و طاقت دونوں کی وسیع قوت مہیا کی گئی جسے قرآن حکیم نے ”بَسْتَةً فِي الْعِلْمِ وَالْجِسْمِ“ کے مختصر معانی اور مفہیم کے اعتبار سے جامع الفاظ سے تعبیر کیا ہے۔ پھر جب فولاد کا زمانہ آیا اور لوگوں میں فولادی قوتوں سے استفادے کا رجحان پیدا ہوا تو حضرت داؤد علیہ السلام کو اس پر بالادستی عطا کی گئی، جیسا کہ ارشاد قرآنی ہے۔

پھر طاووت والوں نے جالوت والوں کو خدا تعالیٰ کے	فَهَزَمُوهُمْ بِأَذْنِ اللَّهِ وَ قَتَلَ
حکم سے شکست دی اور داؤد علیہ السلام جالوت کو قتل کر	دَاوُدَ جَالُوتَ وَ أَتَاهُ الْمَلِكُ
ڈالا اور ان کو (یعنی داؤد کو) اللہ تعالیٰ سلطنت اور	وَالْحِكْمَةَ وَ عَلَّمَهُ مَا يَشَاءُ
عطا فرمائی اور بھی جو جو منظور ہوا ان کو تعلیم فرمایا۔	(سورة البقرة آیت ۲۵)

ملکہ سبا کے مقابلے میں حضرت سلیمان علیہ السلام کے لیے محض تعلیم حکمت و تبلیغ دین اور ارشاد و ہدایت پر اکتفاء نہیں کیا گیا بلکہ ان کو دشمن کے مقابلے میں غالب آنے والی قوت تسخیر دے دی گئی۔

حضرت موسیٰ علیہ السلام کو فرعونی شان و شوکت، قوت و اقتدار اور اس کے دربار کے ساحروں کے مقابلے میں تورات اور ید بیضاء پر اکتفاء نہیں کیا گیا بلکہ اس کے اثر دہوں کی قوت کو زیر کرنے والا عطا دیا گیا۔ امام الانبیاء حضرت محمد صلی اللہ علیہ وسلم کو مشرکین اور یہود و نصاریٰ کے کثیر وسائل، پے پناہ جنگی قوتوں، اسلحہ اور آلات حرب و ضرب کو تاراج اور ڈھیر کرنے کے لیے بدر و احد، احزاب، تبوک، حدیبیہ اور مکہ و طائف سمیت سینکڑوں سرایات اور غزوات سے گزارا گیا۔

مگر بد قسمتی سے مسلمانوں کی اکثریت صدیوں سے اس غلط فہمی میں مبتلا چلی آرہی ہے کہ ہم صرف استدلال کی قوت، قرآنی آیات کی تلاوت، اسلام کی برکت اور محض بوش جہاد سے میدان مار لیں گے اور باطل کو

شکست دے کر حق کو غالب کر دیں گے، ایسے فرسودہ استدلالات میں جھٹ سے یہ بھی کہہ دیتے ہیں کہ باطل تو آیا ہی اس لیے ہے کہ چلا جائے اور حق کی آمد کا مقصد ہی اعلاء کلمۃ الحق ہے جو غالب ہو کر ہے قل جاء الحق وزهق الباطل ان الباطل كان زهوقا۔

اگر ایسا ممکن ہوتا تو فرعون کے دربار کا مکالمہ، اولو العزم پیغمبر کے معجزات عصا و ید بیضا اور دعوت و ارشاد میں خلوص اور پیغمبرانہ کلام حضرت موسیٰ علیہ السلام کو غالب کر دینے کے لیے کافی ہوتا۔
نمرود اور اس کے ہمنوا لوگوں سے سیدنا حضرت ابراہیم علیہ السلام کا پر خلوص خطاب، مدلل اور مسکت مناظرہ اور حقائق پر مبنی مکالمہ آپ کو غالب کر دیتا۔

امام الانبیاء حضور صلی اللہ علیہ وسلم کی صداقت، پاکدامنی، عدل و راستی اور امانت و دیانت اور شرافت اور پر خلوص دعوت، نزول وحی کا مشاہدہ اور کوثر و تسنیم سے دھلی ہوئی زبان سے قرآن کریم کی تلاوت ہی اہل مکہ کی ہدایت کے لیے کافی ہوتی اور ہجرت کی صعوبت، جہاد اور جدال کی مصیبت میں آپ صلی اللہ علیہ وسلم کو ہرگز نہ ڈالا جاتا۔

کفر و طاغوت اور جبر و استبداد کی مذکورہ طاقتوں میں کون ہے جو دلائل کے مقابلہ میں کھڑا رہ گیا ہو؟ قرآن کی منظر کشی کے مطابق نمرود اور فرعون تو ہتکارت گئے اور کفار و شرکین مکہ کانوں میں انگلیاں اور روٹی مٹھونے لگے کہ مبادا محمد صلی اللہ علیہ وسلم کی زبان سے ادا ہونے والا کوئی لفظ کانوں میں نہ پڑ جائے ورنہ دل اور دماغ کی شکست یقینی ہے۔ مگر اس فنی شکست کو کوئی بھی قبول کر کے حق کو آگے آنے کا راستہ نہیں دیتا بلکہ اگلے مرحلے میں وہ مادی قوتوں سے حملہ آور ہوتا ہے۔ پھر اہل ایمان اگر مادی قوتوں سے بالکل ہی محروم ہوں تو شعب ابی طالب میں قیدی ہونے کا تجربہ اور قتل و جدال کے منصوبے انہیں ہجرت پر مجبور کر دیتے ہیں۔

پھر سیرت نبویؐ اور سیرت صحابہؓ آپ کے سامنے ہے کہ حد درجہ مظلومیت کے ساتھ اپنے وطن سے نکالے جانے والے مہاجرین کو غلبہ حق کے لیے ہتھیاروں سے لیس ہو کر خواہ وہ مقدار میں کم ہی کیوں نہ ہوں میدان بدر، احد، تبوک، یمین میں آنا پڑتا ہے اور اس سلح جہاد، مادی وسائل کی فراہمی اور ٹکراؤ سے فتح مکہ کا دروازہ کھلتا ہے۔

عصا نہ ہو تو کلیم ہے کا ربیے بنیاد
قرآن حکیم نے سورۃ الحدید میں اس سئلہ کو کھول کر اور بڑی وضاحت کے ساتھ پیش کیا ہے اور یہ بتایا گیا ہے کہ تمام انبیاء کرام، ان پر اتاری جانے والی تمام کتابیں اور خیر و شر کا تعین کرنے والی میزان

سب کے نزول کا مقصد انسانیت کو قسط یعنی عدل و انصاف کی بنیاد پر قائم کرنا ہے۔
جس تم یعنی نبی قرآن اور میزان کی تعلیمات سے حاصل شدہ روحانی قوت کے ساتھ میدانِ عمل میں
بکلو گے اور باطل کو چیلنج کرو گے تو وہاں تمہیں باطل کی مادی قوتوں سے بھی ٹکرانا پڑے گا جن میں
ہتھیار، خوراک، ذرائع مواصلات اور دیگر وسائل شامل ہیں، اس کے مقابلے کے لیے اللہ تعالیٰ نے تمہارے
لیے فولاد اتارا ہے جس میں بڑی قوت بھی ہے اور انہوں کے لیے لامحدود معاشی منافع بھی۔

سوال یہ ہے کہ عالم اسلام نے خود اپنے طور پر اس مادی قوت سے سبکدوش اور لاتعلق ہونے کا
بصلہ کس بنیاد پر کیا ہے؟ وہی قرآن، وہی اس کا نازل کرنے والا اللہ تعالیٰ، جو انبیاء، کتب سماوی اور میزان
کی اہمیت پر زور دے رہے ہیں کیا اس فولاد میں ٹھپی ہوئی اور اس کے معاشی فوائد اور اس سے استفادہ کی
نوروت کی اہمیت نہیں بتا رہے؟

مسلمانوں نے کیوں اسے اپنی فہرست ترجیحات سے خارج کر دیا ہے؟ ہماری اسی غفلت اور کوتاہی
کا نتیجہ ہے کہ پائپ لائن میں امریکی اسلحہ اور ہتھیار آنا بند ہو جائیں تو افغانستان میں جہاد کی سرگرمیاں ماند
پڑ جاتی ہیں۔ درحقیقت لوگ وہی ہیں، جذبہ جہاد اور شوق شہادت بھی وہی ہے مگر دوسری جانب
اسلحہ کے جو انبار ہیں ان کے مقابلے کی برابر کی مادی قوت موجود نہیں یا کم از کم اپنے دفاع کے مسائل
ناپید ہیں۔

عراق نے بھی روس کے عطا کردہ، ایران عراق جنگ کے دوران امریکہ سے حاصل شدہ اور سعودی عرب
ورکویت کے خرید کردہ اسلحہ سے جنگ لڑی مگر نتیجہ کیا نکلا؟ عراق آخر میں چیخ اٹھا اور یہی کہہ لکہ مجھے بے رحم
ورہیا ناک وارشینری کے ذریعہ شکست دی گئی ہے۔ پھر صدام کے جذباتی اور نا عاقبت اندیش مہنواؤں
نے بھی یہی صدارت گائی کہ یہ تو ”ہائی ٹیک“ کی فتح ہے۔

ہماری دیا نندار نہ رائے یہ ہے کہ عالم اسلام کے زوال و انحطاط کا نقطہ آغاز اسباب اور وسائل کے
حاط سے یورپ کا صنعتی انقلاب ہے جس نے طاقت کے توازن کو درہم برہم کر دیا ہے۔ ہم عصری علوم میں بہت
پچھے رہ گئے، یورپی اقوام جدید اسلحہ اور جدید ذرائع مواصلات سے لیس ہو کر ہم پر ٹوٹ پڑیں تو مراکش سے
انڈونیشیا تک کوئی مسلم ملک ان کے سامنے نہ ٹھہر سکا۔ اور نو آبادیاتی دور کی سیاہ چادر نے ان سب کو
ڈھانپ لیا عسکری میدان میں شکست اور سیاسی اقتدار کے خاتمہ کے بعد تقریباً ڈیڑھ سو سالہ عہدِ غلامی کے
سیاہ دور میں مسلمان اتحاد، عیسائیت، اشتراکیت، سیکولرزم اور نیشنل ازم کے عقائد و نظریات کی زد میں
آگئے جس سے ان کی تہذیبی و اخلاقی اقدار بھی بُری طرح پامال ہوئیں اور جدید مغربی اور دینی فکر سے عاری نظامِ تعلیم

نے انہیں مزید ذہنی محکمی اور فکری غلامی کی زنجیروں میں جکڑ دیا۔

اور جب بیسویں صدی کے وسط سے عالم اسلام کا دوبارہ آزادی کا دور شروع ہوا، انڈونیشیا، ملائیشیا اور مراکش اور الجزائر تک یکے بعد دیگرے مسلم ممالک آزاد ہوتے چلے گئے تو استعمار نے عرب ممالک میں اپنے اقتصادی استحصال کا تسلسل برقرار رکھنے کے لیے ان کی پیٹھ میں اسرائیل کا خنجر گھونپ دیا اور اس کے بعد خوف اور جارحیت کی فضا قائم کر کے ہتھیاروں کی خریداری کا دائمی نظام قائم کر دیا تاکہ تیل کی دولت عرب ملکوں میں تعمیر و ترقی کے کام نہ آسکے بلکہ امریکہ، برطانیہ، فرانس اور دیگر اسلحہ ساز ملکوں کے بینکوں میں جمع ہوتی رہے۔ پھر یہی ہوا کہ کچھ دولت پر تعیش زندگی کی چاٹ لگا کر درآمد شدہ سامان کی قیمت کے طور پر وصول کر لی گئی اور جو باقی بچی اُسے محلات کی تعمیر کی صورت میں مٹی میں ملا دیا گیا۔ داخلی استحکام کے لیے جس صنعتی ڈھانچے اور فنی و سائنسی علوم میں ترقی کی ضرورت تھی اس طرف وسائل کا رخ کچھ غیروں کی سازشوں اور کچھ اپنی غفلت و کوتاہی کے سبب ہو ہی نہ سکا۔

ان طویل گذارشات کا مقصد صرف اسی قدر ہے کہ مسلم ممالک جب تک یورپ کے صنعتی عہد سے بگڑا ہوا یہ توازن طاقت درست نہیں کریں گے اور صنعتی ترقی پر توجہ نہیں دیں گے جو ”ہائی ٹیک“ اور اسلحہ سازی کی طرف بڑھنے کی لازمی شرط ہے، اُس وقت تک ہم غیروں کی محتاجی، ان کے استحصال اور معاشی و سیاسی تسلط سے نجات نہیں پاسکیں گے۔ یہ کام عصری علوم میں تیزی سے دسترس حاصل کرنے کا متقاضی ہے، یہ آزاد ممالک میں نظام تعلیم کی فوری تبدیلی اور مسلم دنیا میں اہل افراد کی اس سمت پیش رفت کے بغیر ممکن نہ ہو سکے گا۔

ہمیں سرت ہے کہ پاکستان نے الحاد ٹینک بنا کر اس جانب مثبت اور مستقبل کے لحاظ سے نتیجہ خیز قدم اٹھایا ہے۔ اگر واقعہ پاکستان اس پوزیشن میں ہے کہ اسے بقول امریکی محکمہ خارجہ کی اہم شخصیت پروفیسر سٹیفن کیسن کے ”اپنی سالمیت کے تحفظ اور مدافعت میں امریکی اسلحہ کی کوئی ضرورت نہیں“ تو اس سے بڑھ کر خوش نصیبی اور کیا ہو سکتی ہے؟

اب یہ حکمرانوں کا فرض ہے کہ وہ فکری تہذیبی اور نظام تعلیم کے اعتبار سے بھی وہی رخ اختیار کریں جو بحیثیت مسلمان اور ایک اسلامی ریاست کے سربراہ کے اُن سے مطلوب ہے۔ جب مادی وسائل کے ساتھ روحانی قوت شامل ہوگی تو وہاں دشمن کی ظلمت و فکری و دانشمندہ یستیوں میں اندھیرا اور تین سو تیرہ کے ہاتھوں سے ان کو تین تیرہ ہونے ہی کا مقدر ملے گا۔

عبد القیوم حقانی

موجودہ بحران کا واحد حل اسلامی نظامِ تعلیم کے ترویج

آج ملک کی سیاسی، انتظامی، اقتصادی، تعلیمی اور دفاعی صورتحال پر سب کو تشویش ہے۔ انہیں بھی جو اقتدار میں ہیں اور انہیں بھی جو حزب اختلاف میں ہیں، انہیں بھی جنہیں ملکی سالمیت کی حفاظت سونپی گئی ہے اور انہیں بھی جنہیں ملکی مفاد اور قومی استحکام کے کسی بھی اقدام کے اجد سے واقفیت نہیں۔

اس کے حل میں پیش رفت اور مقصد کا حصول کبھی لکھنے کا دستور قرار دیا گیا، کبھی قرار داد مقاصد کو دستوں کا حصہ بنا دیا گیا، کبھی لکھنے کا دستور بتایا گیا، کبھی وفاقی شرعی عدالت کا قیام عمل میں لایا گیا، کبھی آٹھویں اور نویں ترمیم سے جی بھلایا گیا اور کبھی بارہویں ترمیم سے درغلا یا گیا۔

مگر کیا اس سے حقیقت کا سراغ مل گیا؟ معاشرہ میں امن و امان اور عدل و انصاف کو راہ مل سکی؟ لوگوں کو سکھ کا سانس لینے کے مواقع مل گئے؟ نئی نسل کا مستقبل محفوظ ہو گیا؟ ڈاکوؤں، لیٹروں، قاتلوں، راہزنوں اور قومی سلامتی کے دشمنوں پر عرصہ حیات تنگ کیا جاسکا؟ نظامِ شریعت، قرآنی احکام، حدود و قصاص کے خلاف غلیظ اور بازاری زبان استعمال کرنے والوں اور رسولِ عربی صلی اللہ علیہ وسلم کو ”رگستان“ اور جاہلی معاشرہ کا نبی قرار دینے والے گستاخانِ رسول منہ پھٹ سیاستدانوں کو قرار واقعی سزا دینے کے بارے میں کوئی مناسب منصوبہ بندی کی جاسکی؟ — ظلمت چھاتی گئی اور اتحادِ دینی کے لیے راستہ بتا گیا مگر اخلاقی اقدار، شرافت، انقلابی فکر، آفاقی نظریہ، امنِ عالم کی ضمانت پر مبنی نظام کی ترویج اور اشاعت کا درد مفقود اور غنقا ہو چکا گیا۔

ع کارواں کے دل سے احساسِ زیاں جاتا رہا

در اصل بات یہ ہے کہ دنیا میں اور دنیا کے کسی بھی معاشرے میں بڑے بڑے بحران اُس وقت آتے ہیں جب خود علمِ تاریکیوں میں گھر جاتا ہے، جب تعلیم بھٹک جاتی ہے، جب مکتب اپنے مقصود کو گم کر دیتا ہے، اور جب معلم اپنا فریضہ اور پارٹِ صحیح طور سے ادا نہیں کرتا، علم اور تعلیم کے بھٹکے ہوئے خورِ شید و مہ کے پرتو میں نہ سیاست صہمند رہ سکتی ہے نہ جمہوریت نشوونما پا سکتی ہے نہ اقتصادی عدل قائم ہو سکتا ہے

نہ بارہویں ترمیم کا اگر ہو سکتی ہے اور نہ اخلاقی شعور اتنا زور دار ہوتا ہے کہ جرائم کا راستہ روک سکے نہ قومی خودی اس حد تک توانا ہو سکتی ہے کہ بین الاقوامی مسائل کو حل کرنے کے لیے دفاعی، سفارتی اور نشری قوتوں کو صحیح طور سے بروئے عمل لاسکے۔

دورِ غلامی تو الگ رہا آزادی پانے کے بعد بھی ہم لوگ تعلیم کے بھٹکے ہوئے خوردشید کے پرتو میں ۳۴ سال سے جادہ پیمائی کر رہے ہیں۔ اسی کا نتیجہ وہ بحران ہے جو بالکل ابتداء سے آہستہ آہستہ پرورش پا کر اب پوری طرح جوان ہو گیا ہے جو ایک زہریلے اور خطرناک اژدھے کی طرح پوری ملکی سالمیت کو ہڑپنے لینا چاہتا ہے۔

اگر ہم نگاہ کو ذرا سا وسیع کر کے پورے عالمی ماحول کو دیکھیں تو اس حقیقت سے انکار کرنا ممکن نہیں کہ علوم و فنون، تنظیمات و ادارات، ذرائع و وسائل اور تفریحات و تہذیب کی تیز رفتار افزائش کے باوجود انسان تہذیبی بحران سے دوچار ہے جنگوں، انقلابات، قومی و طبقاتی تعصبات، طرح طرح کے منافرت انگیز متضاد نظریات اور منحوس قسم کے خونخوار جرائم کے ہجوم میں گھرا ہوا ہے بس انسان دل و دماغ کا سارا سکون گنوا کر ہمدردی کے ایک مخلصانہ بول کے لیے ترس رہا ہے۔

پس آج ملکی اور قومی لحاظ سے بھی اور عالمی لحاظ سے بھی زندگی کو سنوارنے کے لیے سب سے زیادہ توجہ طلب شعبہ تعلیم کا شعبہ ہے، اس کی درستی پر ہماری اپنی سلامتی کا بھی انحصار ہے اور اسی کو صحیح اصول و مقاصد کے سانچے میں ڈھال کر ہم نئی نسلوں کو اس قابل بنا سکتے ہیں کہ فسادِ بحروب میں مبتلا دنیا کو امن و انصاف اور سلامتی و تحفظ کا راستہ دکھا سکیں۔

ضرورت اس امر کی ہے کہ جدید سائنسی اور فنی تعلیم معلم انسانیت محمد عربی صلی اللہ علیہ وسلم کے بنائے ہوئے نظامِ تعلیم کی روشنی میں پڑھی، سیکھی اور پڑھائی جائے۔

جس نبیؐ کے معلمانِ کردار کی اعجازِ افرینی پر تازہ بخ کا یہ حیرت انگیز واقعہ گواہ ہے کہ سرزمینِ حجاز کے صحرائی کلاس روم میں معلم صدق و صفا سے درس لینے والی تہذیبِ نا آشنا قوم دیکھتے ہی دیکھتے اقوامِ عالم کیلئے نہ صرف راستی، مساوات، عدل، اخوت، احسان اور امن کی راہنما بن گئی بلکہ اُس نے تدریس و تفکر کی گنجیوں سے علوم و فنون کے بند خزانوں کے دروازے ساری نوعِ انسانی کے لیے کھول دیئے۔ حق یہ ہے کہ حضور صلی اللہ علیہ وسلم ہی کی تیار کردہ جماعت نے بین الاقوامی دورِ تہذیب کا افتتاح کیا اور آج کے فاسد علوم اور بے توازن تحریکوں میں یہاں کہیں کسی قابلِ قدر جوہر کا کوئی ذرہ چمکتا دکھائی دیتا ہے یہ اسی قومِ محمدؐ کے فیضان کی یادگار ہے جو دوسروں کو منزل کا سراغ بتانے کے بعد خود اپنا سراغ گم کر بیٹھی۔

مجھے کسی بھی طویل بحث یا اس موضوع پر گفتگو کرنے سے پہلے یہ احساسِ ندامت دامگیر ہو جاتا ہے کہ ملتِ اسلامیہ ہونے کی حیثیت میں ہم نے نبی کریم صلی اللہ علیہ وسلم جیسے عظیم ترین معلمِ ایمان و عمل اور معلمِ انقلاب کی پیروی کا حق ادا نہیں کیا۔ ہمارا مقام یہ تھا کہ ہم حضور صلی اللہ علیہ وسلم ہی کو اپنی تمام فکری و عملی سرگرمیوں میں سرچشمہ ہدایت تسلیم کرتے، اپنے کاروانِ حیات کو ہر بیچ و خم تا رخ سے گزارتے ہوئے حضور ہی کا دامنِ قیاد تھا متے اور سیاست، اقتصاد اور تعلیم و دفاع اور دوسرے تمام شعبہ ہائے کار میں حضور کے معلمانہ منصب سے روشنی حاصل کرتے۔ مگر ہماری افسوسناک حرکت یہ ہے کہ ہم اس ہستی کو جو قائدِ تہذیبِ انسانی تھی ایک آراستہ و پیراستہ عجائب خانہ عقیدت میں مسندِ آراء کر کے اپنے قافلہ ہائے فکر و عمل کو وادی وادی میں گھماتے پھرتے ہیں۔ موجودہ بحران زدہ تہذیب کے بد راہ اور پرانگندہ فکر اکابر کے دروازوں پر ہدایت کی بھیک مانگنے کے لیے مرغوبیت کا کشکول اٹھائے صدا لگاتے ہیں۔

باقی رہی یہ بات کہ علم کیا ہے؟ اس کا مقصد اور اس کے حصول کے ذرائع اور خود اسلام کا نظامِ تعلیم کیا ہے؟ ان سوالات کو چھیڑتے ہوئے جب ہم مغرب کے نظریہ علم کو دیکھتے ہیں تو چہرہ ہم غلامانِ مصطفیٰ صلی اللہ علیہ وسلم اور حاملینِ قرآن کی حیثیت سے یہ کہنے پر مجبور ہو جاتے ہیں کہ اس رائج شدہ باطل نظریہ علم کی وجہ سے تمام علوم بگڑ کر رہ گئے ہیں ان میں جو حقوڑے بہت سچائی کے اجزاء ہیں وہ غلط افکار و تاثرات کے ساتھ اس بُری طرح خلط ملط ہو گئے ہیں کہ ان کے ذریعہ زندگی کو پوری طرح خیر و خوبی سے آراستہ کرنا ناممکن ہے اور جو نظامِ تعلیم محض ان علوم و افکار کو منتقل کرنے کا وسیلہ بن کے رہ گیا ہو وہ ہمیں نہ تو مسلمان کے سے ایمان و کردار سے آراستہ کر سکتا ہے اور نہ انسان کو موجودہ بحرانی دورِ نجات دلا سکتا ہے۔ اسلام کے سوا تمام نظریہ ہائے تعلیم، نظریہ ہائے جہاد و نظریہ ہائے نظامِ حکومت، آج کی تمام تحریکیں، آج کے تمام سماجی نظام اور آج کے تمام معاشرے اُس طرح کے ریت کے گھر وندے ہیں جنہیں بچے ساحلِ سمندر کی ریت سے بناتے ہیں پھر اپنے حاصلِ محنت کو توڑتے ہیں اور بار بار اسی کھیل کو دہراتے ہیں، غضب یہ کہ وہ اس کھیل کھیل میں اپنے اپنے گھروندوں کو صحیح اور بہتر اور دوسروں کے ریت کے قلعوں کو غلط اور گھٹیا قرار دے کر آپس میں لڑتے ہیں۔

آج کی نشست میں انتہائی دلسوزی کے ساتھ قوم اور اسکے کارفرما حضرات کو اس امر کی طرف متوجہ کرنا ہے کہ ہمارے سامنے ہمیشہ کی طرح فلاح و سعادت کا اب بھی ایک ہی راستہ ہے اور وہ یہ کہ ہم سچے مسلمانوں کی طرح خلوص کیسے اسلام پر عمل پیرا ہوں، اسلام کے نظامِ تعلیم کا اجرا کریں، قول و عمل کا تضاد ترک کر دیں، نظامِ تعلیم کو بنیاد ہی سے مکمل اسلامی سانچے میں ڈال کر اپنی پوری انفرادی اور اجتماعی زندگی کو اسلامی تصوراتِ حیات پر استوار کریں۔ اپنے تعلیمی، معاشی، تمدنی، قانونی اور سیاسی نظام کو قرآن اور سنتِ رسول اللہ صلی اللہ علیہ وسلم کے مطابق ڈھالیں اور دنیا کے سامنے اس مثالی نظامِ زندگی اور عدل و انصاف کا عملی نمونہ پیش کریں جس کے لیے پاکستان کا قیام عمل میں لایا گیا تھا۔

خلیجی جنگ کے بعد اُمتِ مسلمہ کا مستقبل

کویت پر عراق کا حملہ قزاقی کے علاوہ کچھ نہیں تھا۔ اس میں دینی وحدت و اشتراک کا ذرا بھی خیال نہیں رکھا گیا۔ مال و دولت کے علاوہ ہیشمار جانیں ضائع ہوئیں، عزتیں پامال کی گئیں، احسانات کی ناشکری ہوئی اور زوال و بیکرداری کی آخری حدیں پار کر لی گئیں جس سے برصغیر کے مسلمانوں کے سرِ شرم سے جھجک گئے، پیشانی عرق آکون ہو گئی اور برادرانِ وطن کو امن و آشتی کی دعوت دینے کے لیے اب زبان کھولنی مشکل ہے۔ اگر ہمارے غیر مسلم برادرانِ وطن خلیجی جنگ اور کویت جیسے اسلامی اور امن پسند ملک کے ساتھ عراق کے طرزِ عمل کی طرف اشارہ کریں یا مسلمان گُردوں کے ساتھ عراقی حکام کے رویہ کا تذکرہ کریں، جہنوں نے کسی زمانہ میں سلطان صلاح الدین ایوبی جیسے بطلِ جلیل کو پیدا کیا اور وہ کہیں کہ جناب ہمیں احترامِ انسانیت کی دعوت دینے سے پہلے ذرا اپنے گھر کی اپنے ہم مذہب لوگوں کی خبر لیں، اور مسلمانوں کی ”مثالی قوم“ کو دیکھیں؟ تو ہمارے پاس اس کا کوئی جواب نہیں۔

محترم حضرات! جنگ کے بادل اگرچہ چھٹ چکے ہیں اور مینحوس مرحلہ اگرچہ ختم ہو چکا ہے، پھر بھی امتِ اسلامیہ کے حال و مستقبل کی فکر رکھنے والے مصلحین و مفکرین کو یہ جنگ اور اس کے دوران پیش آنے والے واقعات و حالات چند حقائق کی طرف پوری قوت کے ساتھ متوجہ کر رہے ہیں جو اس اُمت میں واضح ہو کر سامنے آگئے ہیں بلکہ ان احوال و کوائف نے ہر سنجیدہ و باشعور اس اُمت کی فکر رکھنے والے اور تجربات سے فائدہ اٹھانے والے مسلمان کی انگلی اس امت میں موجود کمزوریوں اور اس کی صفوں میں موجود تنگنائیوں (GAPS) پر رکھ دی ہے، بلکہ اس جنگ نے اس سے بھی زیادہ خطرناک دُور رس اور امت کے مستقبل پر اثر انداز ہونے والی خامیوں کو آئینہ کر دیا ہے جو نوجوانوں، صحافت و دیگر ذرائع ابلاغ اور بہت سی اسلامی تحریکات کے طرزِ فکر اور ان کے ذہن و شعور میں گھر کر گئی ہیں، اُن کا اخلاقی برأت کے ساتھ جائزہ لینا، قوت و وضاحت کے ساتھ بیان کرنا اور مکمل غیر جانبداری کے ساتھ اپنا اور

دینی بھائیوں کا محاسبہ کرنا ضروری ہے۔ اللہ تعالیٰ فرماتا ہے:-

يَا أَيُّهَا الَّذِينَ آمَنُوا كُونُوا قَوَّامِينَ
بِالْقِسْطِ شُمُوكَ أَعْلَىٰ لِلَّهِ وَكَوْءًا عَلَىٰ أَنْفُسِكُمْ
أَوِ الْوَالِدَيْنِ وَالْأَقْرَبِينَ ۚ
(النساء ۱۳۵)

اے ایمان والو! انصاف پر خوب قائم رہنے والے اور
اللہ کے لیے گواہی دینے والے پتے رہو چاہے وہ
تمہارے یا تمہارے والدین اور عزیزوں کے خلاف
ہی ہو۔

کویت پر عراق کے ظالمانہ حملہ، صدام حسین کے غیر عاقلانہ اور مغرورانہ طرزِ عمل اور عرب اور دیگر مسلمان
اقوام کے ردِ عمل کے نتیجہ میں بہت سے نئے حقائق سامنے آئے ہیں، اُمتِ اسلامیہ، اسلامی تنظیموں اور
مسلم صحافت کے ذہن اور طرزِ فکر میں بہت سی خامیوں اور دراڑوں سے پردہ ہٹ گیا ہے۔

یہاں میں عام مسلمانوں کے طرزِ فکر، ملک کی صحافت و ذرائع ابلاغ یا زیادہ وسیع اور واضح الفاظ میں
ان کی زندگی میں موجود خامیوں اور ان کے علاج، اُمت کی صفوں میں پڑنے والی دراڑ اور ان کے پرکھنے
اور قرآن و حدیث اور تاریخِ انسانی کی شہادتوں کی روشنی میں اُمت کے مستقبل پر مرتب ہونے والے
خراب و خطرناک نتائج و عواقب سے محفوظ رکھنے کے اصولوں کی طرف اُمت کا ذہن بنانے والوں، تعلیم و
تربیت کے ذمہ داروں، صحافیوں، دعوتِ اسلامی اور ”صحوۃ اسلامیہ“ کی خدمت انجام دینے والوں کی توجہ
مبذول کرنا چاہتا ہوں۔

① عام مسلمانوں، خاص طور سے نوجوانوں کی ایک اہم کمزوری جو اس جنگ کے دوران بہت نمایاں
ہو کر سامنے آئی ہے وہ ہے پُر جوش نعروں، بلند بانگ دعوؤں اور سحر انگیز وعدوں سے فریب کھانے کا
مزاج یا مستقل صلاحیت ہے۔ اس سلسلہ میں عام مسلمان نہ تو نعرہ لگانے والوں کے افکار و عقائد دیکھتے
ہیں نہ ان کے ماضی کا جائزہ لیتے ہیں، نہ ان سیاسی و فکری تحریکات اور ان کے فکر و فلسفہ اور مقاصد و
اعمال کو دیکھتے ہیں، جن سے یہ نعرہ لگانے والے پوری طرح مربوط و ہم آہنگ ہوتے ہیں۔ اور خاص طور
سے اگر یہ نعرے اور ڈینگیں کسی بڑی طاقت کو چیلنج کرتی ہوں اور ڈینگیں مارنے والے جرأت و حوصلہ مندی
کا مظاہرہ کریں تو عام مسلمان اور خاص طور سے نوجوان شدید شہ جذباتی اُبال اور ایک طرح کے دماغی دورہ
(HYSTERIA) کا شکار ہو جاتے ہیں جس کو کسی طرح قابو میں نہیں لایا جاسکتا۔ ایسی صورت میں نہ دینی
احکام و مصالح کا پاس و لحاظ ہوتا ہے نہ علمی تنقید و تحلیل اور نہ حالات و حقائق کا دیانتدارانہ اور غیر جانبدارانہ
تجزیہ ہی کچھ مفید ثابت ہوتا ہے، بلکہ کھوٹی ہوئی ہانڈی کی طرح جذبات میں اُبال آ جاتا ہے جو اکثر دین،
عقائد اور شعائرِ اسلام سے اعراض بلکہ ان کی اہانت تک پہنچا دیتا ہے اور دین کے نمائندہ علماء اور اصحابِ اختصا

تو سب سے پہلے زدیں آتے ہیں، اس طرح کے جذبات کی زد میں بے سوچے سمجھے بہہ جاتے والوں کی بلیغ ترین صفت سیدنا علی بن ابی طالبؑ نے ایک جملہ میں بیان فرمائی ہے جن کو اس صورتحال کا بار بار سامنا کرنا پڑا تھا اور جنہیں دوسرے ائمہ اسلام کے مقابلہ میں اس طرح کے حالات سے زیادہ سابقہ پڑا تھا۔ آپ نے اہل عراق کے بارہ میں فرمایا تھا: ”اتباع کل ناعق“ (ہر زور سے بولنے والے کے پیچھے بھاگنے والے ہیں)۔

لہذا امت کے مختلف طبقوں میں یہاں تک کہ دیندار اور تعلیم یافتہ طبقہ میں بھی ضرورت اس بات کی ہے کہ صحیح دینی، سماجی اور سیاسی شعور پیدا کیا جائے، نیک و بد کو سمجھنے کی صلاحیت کو تقویت پہنچائی جائے، نئے مسائل پر غور کرنے، ان کی گہرائیوں تک اترنے اور ان کے نتائج و عواقب کا صحیح اندازہ لگانے کی قوت میں جلا پیدا کرنے کی کوشش کی جائے اور ان کو صفائی اور صراحت کے ساتھ بتلایا جائے کہ عقائد و افکار کے اصل اور صحیح ماخذ کون سے ہیں اور قوت و نشاط کے حقیقی سرچشمے کہاں ہیں۔

مسلم عوام کو اس بات کی طرف دعوت دینے کی ضرورت ہے کہ وہ اپنے زمانہ کو سمجھیں، زمانہ کے مشکلات و مسائل، اس میں جاری و ساری رجحانات، تحریکوں، اسلام کے بارے میں ان کے رویہ، زندگی پر مرتب ہونے والے ان کے اثرات، دین کے مستقبل کے لیے ان سے لاحق خطرات اور مٹی مسلم تسلسل کے ذہن پر پڑنے والے سیالوں کو ذہن میں رکھنا سیکھیں۔ ان قیادتوں کے مسلح نظر اور ان کے اغراض و مقاصد سے ناواقف نہ رہیں، جو ملکوں پر اور سماج پر اپنا تسلط قائم کرنے کے لیے کوشاں ہیں، جو سماج کو اپنے عقائد، اپنے افکار و نظریات اور اپنے آدرشوں کے سانچے میں ڈھالنا چاہتے ہیں، جو زندگی کو نئی راہ اور نیا رخ دینا چاہتے ہیں۔ ان طاقتوں، رجحانات، افکار اور قیادتوں کو نظر انداز کرنا اور دینی جماعتوں کا اپنے خول میں بند ہونا خود ان تحریکوں کیلئے خطرہ بن سکتا ہے۔ ان تحریکوں کی دینی دعوت، ان کی سرگرمیاں اگر فرائض و واجبات، طہارت و عفت کی زندگی اور نوافل کے اہتمام تک محدود رہیں تو خطرہ اس بات کا ہے کہ کچھ مدت گزرنے کے بعد دین پر عمل اور شرعی احکام کے نفاذ کی آزادی سلب کر لی جائے اور حالات ان کیلئے اس قدر دشوار ہو جائیں جس کی تصویر کئی قرآن نے اپنے بلیغ اور معجزانہ اسلوب میں کی ہے کہ:-

صَافَتْ عَلَيْهِمُ الْأَرْضُ بِمَا رَحُبَتْ وَصَافَتْ عَلَيْهِمُ أَنْفُسُهُمْ - (سورۃ التوبہ آیت ۱۱۸)

زمین ان پر باوجود اپنی فراخی کے تنگ ہو گئی اور وہ خود اپنی جانوں سے تنگ آ گئے۔

جذباتی نعروں، دعوؤں، وعدوں اور کھوکھلی شجاعت کے مظاہروں سے فریب کھانے کیلئے ہمہ وقت تیار رہنا زبردست خطرہ ہے، خاص طور پر اس امت کیلئے اپنے عقیدہ پر اور اپنے پیغام پر قائم رہنے کیلئے اور نوع انسانی کی ہدایت و رہنمائی کے فریضہ کی انجام دہی کیلئے بلکہ اس سے بھی بڑھ کر آسمانی شریعت اور اس آخری نبی پر قائم رہنے

کے لیے) اس طرح مسلمانوں کا یہ ردیہ قرنِ اول سے لیکر اس وقت تک کے ان کے مصلحین و مجددین، مجاہدین اور دعوتِ اسلامی کی راہ میں اپنی جان قربان کرنے والے شہداء کی تمام کوششوں پر پانی پھیر سکتا ہے۔ اس سے خطرہ اس بات کا پیدا ہو گیا ہے کہ اس امت میں اور قدیم ترین اسلامی ممالک میں بھی مغربی عیسائیوں کا یہ تصور کارفرما نظر آنے لگے کہ: ”دین ایک ذاتی معاملہ ہے جو اللہ اور بتوں کے درمیان محدود ہے، قانون سازی سیاست اور زندگی کے دوسرے میدانوں میں اس کا عمل دخل نہیں۔“

(۲) عام مسلمان اور خاص طور سے نوجوان جو ان بے حقیقت و پرجوش نعروں اور کسی بڑی طاقت کو لٹکانے کے جھوٹے مظاہرے سے اس حد تک متاثر ہو گئے کہ عقل و ہوش کھو بیٹھے۔ اس کے کچھ نفسیاتی اسباب بھی ہیں اگرچہ وہ اس کا جواز فراہم نہیں کرتے کہ ہر جو شیلے نعرے لگانے والوں کو تقدیس کی حد تک پہنچا دیں، پھر بھی نصرت کا تقاضا ہے کہ ان کا احساس کیا جائے اور ان کا سد باب کیا جائے۔

اس امت میں عرصہ سے ایسی طاقتور اور جرأت مند قیادت کا فقدان ہے جس کے اندر جہاد کی روح کارفرما ہو، جسے اپنے عقیدہ پر فخر ہو، دنیا کی راہنمائی کے منصب اور اس کی ذمہ داریوں کا شعور ہو اور بڑی حد تک مغربی یا مشرقی طاقتوں کے سہارے سے بے نیاز ہو، یہ بڑی طاقتیں ہی اسلامی کوششوں اور وسیع تر حلقہ و اثر رکھنے والی اسلامی تحریکوں کو ناکام بنانے اور اسلامی ممالک کو ایسی عظیم، مؤثر اور قومی شخصیتوں سے جن پر دینی فکر غالب ہو، جو اپنے ملک میں شریعتِ اسلامی کا نفاذ چاہتی ہوں، جو اسلام کی عظمت اور مسلمانوں کی قوت و شوکت کے عزائم رکھتی ہوں، محروم کرنے کی ہر طرح کی سازشیں کرتی رہتی ہیں، یہی وجہ ہے کہ پورا عالم اسلام ماضی قریب میں بہترین راہنماؤں سے محروم ہوتا رہا۔

پھر بھی یہ لحاظ رہے کہ قوت و شوکت اور کبھی کبھی خطر پسندی سے متاثر و مرعوب ہونا فطری بات ہے جن صفات سے انسان خود محروم ہوتا ہے ان سے متاثر ہوتا ہے، اور اسلام کی تاریخ شجاعت و شہامت اور بڑے سے بڑے خطرہ کو خاطر میں نہ لانے کے واقعات سے بھری ہوئی ہے۔ لیکن اس دور کے باضمیر اور غیر متند مسلمان کمزور حکومتوں اور آرام طلب قیادتوں سے تنگ آ گئے ہیں۔ یہ بھی حقیقت ہے کہ اکثر مسلمان اور خاص طور سے نوجوان بڑی طاقتوں کی سرگرمیوں اور ان کی سازشوں سے واقف ہیں اور ان سے نفرت کرتے ہیں۔

لہذا ضرورت اس بات کی ہے کہ ایسی قیادت کو سامنے لانے پر توجہ دی جائے جو طاقتور ہو، جرأت مند ہو، صاحبِ ایمان اور ہوشمند ہو، اللہ نے ان کے ملک کو جو طاقت و ثروت عطا فرمائی ہے ان پر اعتماد رکھے، ان میں اضافہ کی کوشش کرے، ٹیکنالوجی، صنعتوں اور قومی قوت پر توجہ دے، ممکن حد تک غیروں سے بے نیاز ہو، ایمانی قوت، قوم و ملت کے اخلاص اور ایمان و عقیدہ کے دفاع کے لیے قربانی کے جذبہ پر اعتماد کرتے ہوئے،

اسلامی مصالح اور صحیح و مخلص قیادت کے خلاف کسی بھی سازش کے مقابلہ میں یا اسلامی مسائل و ممالک میں کسی بھی دخل اندازی کے سامنے ہم کرکھڑی ہو جائے۔

(۳) اسلامی ممالک میں مثبت، فعال و متحرک اور طاقتور دینی تحریک کے قیام و استحکام پر توجہ دینا بھی ضروری ہے اور اگر کوئی ایسی تحریک موجود ہو تو اس سے خطرہ محسوس کرنے اور اس کو ختم یا کمزور کرنے کی کوشش کے بجائے اُس کی قدر اور ہمت افزائی کرنی چاہیے، اسلامی معاشرہ کی تشکیل و تکمیل اور اس کے استحکام و بقا کیلئے ایک ایسی اسلامی و عوامی تحریک بڑی مفید ثابت ہو سکتی ہے جو مردانگی، برأت و ہمت، بلند ہمتی اور پیش بینی کی صفات سے متصف ہو جو ایسی طاقتوں اور قیادتوں کا مقابلہ کرنے کی طاقت و صلاحیت رکھتی ہو جنہوں نے ہلکسی استحقاق و جواز کے نوع انسانی کی زمام قیادت اپنے ہاتھوں میں لے رکھی ہے اور جو اسلامی و غیر اسلامی ممالک و اقوام کی قسمتوں کی مالک بن بیٹھی ہیں۔

اس میں کوئی شبہ نہیں کہ قوم مسلم اپنی بیماریوں اور کمزوریوں کے باوجود جن میں بعض کی طرف ابھی اشارہ کیا گیا (مشرقی و مغربی تمام اقوام کے مقابلہ میں بعض صفات کے اندر بہت ممتاز ہے۔

اپنی ملت کو قیاس اقوام مغرب پر نہ کر
خاص ہے ترکیب میں قوم رسول ہاشمی

یہ صفات ہیں اللہ اور آخرت پر ایمان، زندگی کی بے حقیقتی کا شعور، جہاد فی سبیل اللہ کے لیے زندگی کی لذتوں اور آسائشوں کی قربانی، شہادت کا شوق، جنت اور رضائے الہی کی امید اللہ کے وعدہ کیے ہوئے اجر و ثواب کا یقین اور اس کے لیے جان و مال سب کچھ لٹا دینے کی تڑپ، بے مثال صلاحیتوں کی پیچنگاریاں، منتظر ہیں کسی طاقتور مخلص داعی کی جو ان کے اسلامی جوش کو ابھار دے، شرارۃ ایمان کو شعلہ جوالہ بنا دے، اور ابھی ماضی قریب تک بعض مخلص اللہ والوں نے یہ کارنامے کر دکھایا ہے۔ قرآن کریم نے بھی مسلمانوں کی اس خصوصیت کی طرف اشارہ کیا ہے جو انہیں دیگر اقوام و مل کے سوراٹوں اور بہادروں سے جن کا رابطہ آسمانی پیغام اور ایمانی سرچشموں سے منقطع ہو گیا ہے، کے مقابلہ میں ممتاز کرتی ہے، اللہ تعالیٰ فرماتا ہے:-

وَلَا تَهِنُوا فِي ابْتِغَاءِ الْقَوْمِ إِنْ تَكُونُوا
تَأْلَمُونَ فَإِنَّهُمْ يَأْلَمُونَ كَمَا تَأْلَمُونَ

اور مخالف قوم کے تعاقب میں ہمت نہ ہارو اگر تمہیں
(جسمانی) دکھ پہنچتا ہے تو اُن کو بھی دکھ پہنچتا ہے،

لے جیسے ہندوستان میں سید احمد شہید بالاکوٹ (۱۲۴۶ھ) طرابلس میں سیدی احمد الشریف السنوی (م ۱۳۵۱ھ) اور امیر عبدالقادر الجزائری (م ۱۳۰۱ھ) وغیرہ

وَتَرْجُونَ مِنَ اللَّهِ مَا لَا يَرْجُونَ ۝

(النساء مکیہ)

(لیکن تم اللہ سے (ابر و ثواب کی) وہ امیدیں رکھتے ہو جو وہ نہیں رکھتے۔

یہ ایسی دولت ہے جس کی کوئی مثال نہیں، ایسی طاقت ہے جس کا کوئی جواب نہیں اور مسلمان ملکوں اور قوموں پر زیادتی ہوگی، بلکہ ان ملکوں اور قوموں میں قائم حکومتوں اور قیادتوں کے حق میں بھی یہ زیادتی ہوگی کہ وہ اس سے گھبرائیں اور اپنی قیادت و حکومت کے لیے ان سے خطرہ محسوس کریں، ان کو اپنا حریف سمجھیں اور بات یہاں تک پہنچ جائے کہ ان کو ختم کرنے اور ان کے اثر و نفوذ سے نجات حاصل کرنے کے لیے ساری طاقتیں اور سارے وسائل جن میں صحافت، دیگر ذرائع ابلاغ اور نظام تعلیم و تربیت بھی شامل ہیں، وقف کر دی جائیں، یہ ایک بے محل جدوجہد ہے اور قوم و ملک کے ان عزیز ترین فرزندوں کے خلاف جنگ کی ایک شکل ہے جو نازک گھڑی میں ان کے کام آسکیں۔

ان مسلمان اقوام کا ایک نمایاں اور معروف وصف اللہ اور اللہ کے دین کے ساتھ اخلاص بھی ہے۔ شرط یہ ہے کہ اس کے اظہار کا صحیح موقع و محل فراہم ہو، کوئی اللہ کے نام پر اور اسلام کے نام پر آواز لگاتا ہے تو مسلمان اس کی طرف ایسے جوش اور جذبہ کے ساتھ پلکتے ہیں جس کی اس زمانہ میں نظیر نہیں ملتی مسلمان حکومتوں اور قیادتوں کی کمزوری ہے کہ وہ محتاط کو نظر انداز کرتی ہیں اور اس قیمتی سرمایہ اور زبردست طاقت سے فائدہ اٹھانے کے بجائے اس کو دباتے اور مٹانے کے لیے ساری طاقت، ذہانت اور وسائل صرف کرتی ہیں۔

(۴) اسلام ہی عرب قومیت کی اساس و بنیاد ہے اور محمد صلی اللہ علیہ وسلم عالم عربی کی روح ہیں، اس کے قائد اور امام ہیں، اور ایمان کی طاقت ہی عربوں کی اصل طاقت ہے۔ عربوں نے جب اس طاقت سے فائدہ اٹھایا تو پوری دنیا پر چھا گئے۔ آج بھی اس کے اندر وہی قوت و صلاحیت موجود ہے اور عرب اقوام آج بھی اس کی مدد سے اپنے دشمنوں کو شکست دے سکتے ہیں اور اپنا تحفظ کر سکتی ہیں۔ اسلام اور ایمانی قوت کے بغیر عربوں کا نہ کوئی امتیاز ہے، نہ وقار و اعتبار نہ کوئی شخص، اور جیسا کہ علامہ اقبالؒ نے کہا ہے۔

نہیں وجود حدود و ثغور سے اس کا

محمد عربی سے ہے عالم عربی

محمد عربی صلی اللہ علیہ وسلم نے ہی عربوں کو دنیا کے سامنے ایک حقیقت اور ایک ممتاز و مشخص قوم کی حیثیت سے پیش کیا۔ یہ ایک ناقابل تردید حقیقت ہے اور قومیت اور وطنیت کے مقابلہ میں اس حقیقت کو تسلیم کرنا، اس کو اپنانا اور اس کا پر جوش داعی بننا چاہیے۔ عالم عربی کو پورے عالم اسلامی سے مربوط کرنے کا یہی سب سے مضبوط و مستحکم ذریعہ ہے اور اسی وجہ سے پوری دنیا کا مسلمان عالم عرب سے محبت و ہمدردی رکھتا ہے۔

اس کی مدافعت اور اس کے لیے قربانیوں کو تقرب الی اللہ کا ذریعہ سمجھتا ہے، یہ سب سے بڑی حقیقت ہے جو عالم عربی کو مغربی اور غیر اسلامی قوموں کی نظریں میں ممتاز مقام عطا کرتی ہے۔

⑤ ممکن حد تک ناز و نعمت اور عیش و عشرت کی زندگی سے دور رہنا چاہیے۔ ترقی و تمدن کے مظاہر میں مبالغہ بے ضرورت کے اخراجات، لذت و ثہوت اور شان و شوکت کے اظہار کیلئے اللہ کی نعمتوں کی ناقدری کوئی پسندیدہ بات نہیں، ایسے اعمال و اخلاق سے پرہیز لازم ہے جو اللہ اور اس کے رسول کو پسند نہ ہوں اور تائید و نصرت الہی سے مانع بن سکتے ہوں۔

چھٹی صدی عیسوی کا رومی اور ایرانی تمدن جو زریب و زینت، دولت و ثروت اور پُر تکلف زندگی کی آخری حدوں تک پہنچ رہا تھا، اس کے مقابلہ میں قدیم عرب مسلمانوں نے اپنے اسلامی اخلاق، سادگی، فضول خرچی سے اجتناب، محبت و شفقت کی زندگی اور شہسواری کی خصوصیات کو باقی رکھا تھا۔ آج بھی اس زندگی کو اپنانے کی ضرورت ہے، اور اگر تمدن کو اختیار کرنا کسی حد تک ضروری ہو تو اسے اُن تعلیمات کے سانچے میں ڈھال دینا، اُن اخلاق و آداب کے رنگ میں رنگ دینا اور اُن مقاصد اور نشانوں کے تابع بنا دینا چاہیے جن سے اسلام کے ذریعہ اللہ نے اس امت کو نوازا ہے۔

تاریخ شاہد ہے کہ جو قوم بھی عیش و عشرت، کسائش حیات کی کثرت اور ناز و نعمت میں ڈوب گئی اُسے میں جاہلیت کی عاتیں پھیل گئیں اور اخلاقی خرابیاں پیدا ہو گئیں وہ دوسروں کے ظالمانہ حملوں کا نشانہ بن گئی۔

سُنَّةَ اللَّهِ فِي الَّذِينَ خَلَوْا مِنْ قَبْلُ طُوكَانَ
أَمْرًا لِلَّهِ قَدْ رَأَى مَقْدُودًا ه (الاحزاب ۳۸)

یہی اللہ کا معمول رہا ہے ان لوگوں کے بارہ میں ہو چکا ہے
گزر چکے ہیں اور اللہ کا حکم خوب بخوبی یاد کیا ہوا ہوتا ہے

ساتویں صدی ہجری میں اسلامی معاشرہ عام طور سے یہی اخلاقی خرابیاں پیدا ہو گئی تھیں، جب تاتاریوں کا سیلاب عالم اسلام پر اُمٹ پڑا جس نے نسلی اور دینی قتل عام کی شکل اختیار کر لی۔ تاتاری حملہ سے پہلے بغداد کے مسلم معاشرہ کے حالات کا اندازہ لگانے کے لیے ہم یہاں صرف ایک بڑے مؤرخ کی شہادت پر اکتفا کرتے ہیں۔ اُس زمانہ میں دوسرے مسلم ممالک اور شہروں کے حالات اس سے زیادہ مختلف نہیں تھے مفتی قطب الدین نہروالی اپنی کتاب ”الإعلام بأعلام بیت الحرام“ میں لکھتے ہیں:-

مرقھون بلبین المهاد ساکنون
علی شط بغداد فی ظل تخین
وماء معین وفاکمة وشراب

عیش و عشرت کے مزے لوٹ رہے تھے، بغداد میں
روحہ بے ساحل پر آباد تھے جہاں گھنسا سیاہ تھا، باغیچے
میٹھا پانی تھا، میوے اور شروبات کی کثرت تھی،

اجتماع احباب واصحاب ما کا بدوا
حرباً ولادافعوا طعنوا وضرباً۔
(الاعلام منہ ۱۸)

دوست احباب کی مجلسیں تھیں جنگ کی مصیبتوں سے
سابقہ نہیں تھانہ نیزے اور تلواریں اٹھانے کی نوبت
آتی تھی۔

مسلمانوں کی تاریخ طویل کے اندر بہت سے مسلم معاشروں ہلمان قوموں اور وسیع اور ترقی یافتہ حکومتوں میں
خوش عیشی اور فارغ ابالی ہی بھی لہانی دہرائی گئی اور اس کا نتیجہ وہی نکلا جو بغداد میں ظاہر ہوا، شدت و وسعت
میں اگر کچھ فرق رہا ہو تو ان معاشروں کے قد و قامت یا ان حکومتوں کی قوت و حیثیت اس کا سبب ہی ہے۔
(۶) اس مرحلہ پر اس امر کی بھی ضرورت واضح ہو کر سامنے آگئی ہے کہ عرب اور اسلامی مہمنوں اور قوموں کی اپنی
ایک مؤثر اور فعال تنظیم ہونی چاہیے جو اسلامی ممالک (اور ان میں عرب ممالک سرفہرست ہیں) کی بین۔ قومی سیاسی
اور دفاعی ضرورتوں کی دیکھ ریکھ میں اقوام متحدہ (UNITED NATIONS) کی جگہ لے سکے، آزادی اور عزت و وقار
کے تحفظ میں ان کی ہمت افزائی کرے، اگر کوئی بڑا ملک کسی چھوٹے ملک پر حملہ آور ہو تو اس کی مدافعت کا فریضہ
انجام دے، اس طرح کے معاملات میں اقوام متحدہ یا کسی بڑی طاقت کی جگہ اس کی طرف رجوع کیا جاسکے اور
اس سے مدد لی جاسکے۔ ایسی کسی تنظیم کو اتنا احترام و وقار اور اتنی طاقت حاصل ہونی چاہیے کہ وہ کسی بھی
اسلامی ملک پر جارحیت کا مناسب جواب دے سکے اور انانیت پسند استبدادی قیادتیں اور دنیا کی
اور دنیا کی بڑی طاقتیں اسے نظر انداز نہ کر سکیں۔

اس طرح کی کسی تنظیم کی سب سے پہلی ذمہ داری یہ ہونی چاہیے کہ وہ حجاز مقدس اور حرمین شریفین کی
خاص طور پر اور پورے جزیرہ العرب کے تحفظ و دفاع کی عام طور پر ذمہ داری سنبھالے کیونکہ یہی اسلام کا
اصل مرکز اور دعوت اسلامی کا اصل سرمایہ ہے مسلمان کسی زمانہ میں بھی ہوں اور کسی جگہ بھی ہوں، ان کا عزت و
شرف حجاز مقدس کی عزت و عظمت کے ساتھ وابستہ ہے، اللہ تعالیٰ فرماتا ہے :-

جَعَلَ اللَّهُ الْكَعْبَةَ الْبَيْتَ الْحَرَامَ قِبْلًا لِلنَّاسِ
وَالشَّهْرَ الْحَرَامَ۔ (المائدہ ۹۷)

اللہ نے کعبہ کے مقدس گھر کو انسانوں کے باقی رہتے کا
مدار ٹھہرایا ہے نیز حرمت والے مہینہ کو۔

یہ آیت اس حقیقت کی طرف اشارہ کر رہی ہے کہ نظام عالم درحقیقت بیت اللہ الحرام کے ساتھ
وابستہ ہے، بالکل اسی طرح جیسے کہ عقائد اور اعمال و اخلاق کا نظام اس دعوت سے وابستہ ہے جس کے لیے

لے تفصیل کے لیے ہندوستان میں مغلوں کے عروج و زوال اور ایران و ترکستان میں خوارزم شاہی سلطنت کی تاریخ کا
مطالعہ مفید ہوگا۔

اس گھر کی تعمیر ہوئی ہے، مسلمان دنیا کے کسی بھی حصہ میں ہوں اُن کے لیے مرکز اسلام جہاں اللہ کی آخری وحی نازل ہوئی اور جہاں نوع انسانی کے لیے نئی صبح صادق طلوع ہوئی) کے بارہ میں انتہائی حساس اور غیر متند ہونا اسلامی فریضہ ہے، اور جیسا کہ علامہ اقبالؒ نے کہا ہے ۔

ایک ہوں مسلم حرم کی پاسبانی کے لیے
نیل کے ساحل سے لے کر تاجخاک کا شہر

اخیر میں اسلامی ممالک کے ذمہ داروں اور سربراہوں کی خدمت میں بھی ایک عرض کرنا چاہتا ہوں کہ :-

محترم حضرات! قرآن و سنت، دعوتوں اور دنیا کی تبدیلیوں اور انقلابات کی تاریخ کی روشنی میں سب سے بہتر اور مفید چیز ہے۔ اللہ تعالیٰ کے ساتھ صدق و اخلاص، اس کی طرف رجوع و انابت، ساتھ ہی فرد اور سماج کی زندگی میں ہر ممکن اصلاح، سماج سے منکرات، اللہ تعالیٰ کی تائید و نصرت سے محروم کرنے والے اخلاق و اعمال کا ازالہ اور سماجی، سیاسی، انتظامی اور انفرادی زندگی سے سستی و کاہلی اور تضادات سے اجتناب، قرآن و حدیث اس پر شاہد ہیں۔ میرتب مبارکہ، خلفائے راشدین اور صالح بادشاہوں کی زندگی میں اس کے بے شمار نمونے موجود ہیں، ان کی تفصیل اور واقعات و اسماء کے تذکرہ و تعبیر کی یہاں ضرورت نہیں۔

خلاصہ یہ کہ انابت، الٰہی اللہ اور اصلاح اُمت و ازالہ منکرات کی جدوجہد میں اللہ تعالیٰ کی رحمت کو متوجہ کرنے، مصیبتوں اور دشواریوں کے وقت قوموں اور معاشروں کو بُرے نتائج سے محفوظ رکھنے کی مؤثر ترین قوت ہے اور عام ذرائع و اسباب، فوجی طاقت یا بڑی طاقتوں کی تائید و حمایت یہ ساری چیزیں اس کا مقابلہ نہیں کر سکتیں۔

حقائق السنن شرح جامع السنن للترمذی (جلد اول)

افادات، شیخ الحدیث مولانا عبدالحقؒ — حدیث کی جلیل القدر کتاب
جامع ترمذی کی مبسوط اور مدلل شرح، حضرت شیخ الحدیث کی جامع ترمذی سے متعلق تقاریر و افادات
درس کا مجموعہ۔ ضبط و ترتیب و تنحیہ: مولانا عبد القیوم حقانی..... بہترین ڈاٹا وار جلد

صفحات ۵۳۶ — قیمت ۱۲۵ روپے

مؤتمر المصنفین — دارالعلوم خانیہ اکوڑہ ٹٹک — ضلع نوشہرہ

يَا أَيُّهَا الَّذِينَ آمَنُوا اتَّقُوا اللَّهَ
حَقَّ تَقَاتِهِ وَلَا تَمُوتُنَّ
إِلَّا وَأَنْتُمْ مُسْلِمُونَ وَاعْتَصِمُوا
بِحَبْلِ اللَّهِ جَمِيعًا وَلَا تَفَرَّقُوا

O ye who believe! Fear God as
He should be feared, and die not
except in a state of Islam. And
hold fast, all together, by the
Rope which God stretches out
for you, and be not divided
among yourselves.




PREMIER TOBACCO INDUSTRIES LIMITED

کارمینا

نظام ہضم کی اصلاح کے لیے زیادہ پُر تاثیر



کو پودینے کے جوہر اور دیگر مفید و مؤثر اجزاء کے اضافے سے زیادہ قوی، پُر تاثیر اور خوش ذائقہ بنا دیا گیا ہے۔



نئی کارمینا نظام ہضم کو بیدار کرنے، معدے اور آنتوں کے افعال کو منظم و درست رکھنے میں زیادہ کارگر ہے۔

انسان کی تن و رستی کا زیادہ تر انحصار معدے اور جگر کی صحت مند کارکردگی پر ہے۔ اگر نظام ہضم درست نہ ہو تو دردِ شکم، بد ہضمی، قبض، گیس، سینے کی جلن، گرائی یا بھوک کی کمی جیسی شکایات پیدا ہو جاتی ہیں جس کے سبب غذا صحیح طور پر ہضم و بدن نہیں ہوتی اور صحت رفتہ رفتہ متاثر ہونے لگتی ہے۔

پاکستان اور دنیا کے بہت سے ممالک میں ہمدردی کارمینا پیٹ کی خرابیوں کے لیے ایک مؤثر نباتی دوا کے طور پر شہرت رکھتی ہے۔ چونکہ یہ ہر گھر کی اہم ضرورت ہے اس لیے ہمدردی تجربہ گاہوں میں اس کی افادیت پر ہمہ وقت تحقیقی و تجربات کا عمل جاری رہتا ہے۔ نئی کارمینا اسی تحقیق کا حاصل ہے۔ نئی کارمینا



ہم خدمت خلق کرتے ہیں

کارمینا ہمیشہ گھر میں رکھیے

بچوں، بڑوں سب کے لیے مفید

نظام ہضم کی اصلاح
پُر تاثیر و خوش ذائقہ

ازواجِ مطہرات رضی اللہ عنہن کے مکانات

ایک تجزیاتی مطالعہ

ہمارے قدیم آخذ اور اصلی مصادر میں ازواجِ مطہرات رضی اللہ عنہن کے مکانات کی زمینوں اور دوسری متعلقہ چیزوں کے تعلق سے مختلف قسم کی روایات ملتی ہیں۔ ان میں سے کچھ تو عام روایات ہیں جو یہ واضح کرتی ہیں کہ مکانات کی اراضی وغیرہ مدینہ منورہ کے صحابہ کرام رضی اللہ عنہم بالخصوص انصار کرام رضوان اللہ علیہم نے فراہم کی تھیں متعدد ایسی روایات ہیں جو ان کی بعض ضروری جزئیات و تفصیلات نہایت پرکرتی ہیں۔ پھر ان میں سے کچھ ایسی روایات ہیں جو قدیم ترین مآخذ میں وارد ہوئی ہیں اور بعض ایسی ہیں جو بعد کے مصادر میں اولین مآخذ سے لی گئی ہیں۔ بعد کے ان مصادر کو بعض اہل علم و اصحابِ نظر نے اصلی مآخذ کا درجہ دے دیا ہے۔ قدیم ترین روایات کا ایک اہم پہلو یہ بھی رہا ہے کہ بسا اوقات ایک ہی موضوع پر متضاد و منافی روایات ایک دوسرے کے پہلو پہ پہلو پائی جاتی ہیں۔ ایسی صورت میں کبھی ان میں جمع و تطبیق کے اصول کے ذریعہ تناقض و تصادم دور کر دیا جاتا ہے یا دور کرنے کا یقین کر لیا جاتا ہے۔ لیکن کبھی ایسا بھی ہوتا ہے کہ ان میں تطبیق کی ہر کوشش ناکام ہو جاتی ہے کہ تعارض اصلی ہوتا ہے اور ایسی پیچیدہ صورت میں اصولِ ترجیح کو کام میں لا کر ایک قسم کی روایات کو دوسری قسم کی روایات پر ترجیح دی جاتی ہے۔ اور دلائل و نظائر اور براہین کی بنا پر راجح کو قبول اور مرجوح کو مسترد کر دیا جاتا ہے۔ جمع و تطبیق میں اکثر قیاسات و آراء سے کام لیا جاتا ہے جو کبھی صحیح بھی ہوتے ہیں اور کبھی غلط۔ ازواجِ مطہرات کے مکانات کے بارے میں ایسی تمام روایات و تاویلات و تطبیقات اور قیاسات ملتے ہیں۔ اس مقالہ میں انہیں کا ایک تجزیہ اپنی علمی بساط بھر کرنے کی کوشش کی جا رہی ہے۔

(الف) حجرات کی تعمیر نبوی

ابھی تک ہماری معلومات کے مطابق قدیم ترین روایت ابن اسحاق کی ہے جس میں وضعِ طور سے کہا گیا ہے کہ:-
 ”رسول اللہ صلی اللہ علیہ وسلم نے حضرت ابو ایوب رضی اللہ عنہ کے گھر میں قیام کیا تا آنکہ آپ کے لئے آپ کی مسجد اور آپ کے گھر (مساکن) تعمیر کئے گئے۔ (بخاری) تب آپ ابو ایوبؓ کے گھر سے اپنے مساکن / گھروں

کو منتقل ہو گئے۔“

ترتیب زمانی کے لحاظ سے دوسری قدیم ترین روایت جو ہمیں مل سکی وہ ابن سعد کی ہے اور جو مدینہ منورہ میں مسجد نبوی کی تعمیر رسول اکرمؐ کے ذکر کے ضمن میں آئی ہے۔ مسجد نبوی کی تعمیری ساخت، زمین اور سامان تعمیر وغیرہ کے ذکر سے متصلاً یہ روایت آئی ہے اور محمد بن عمرو اقدی کی سند اول سے معمر بن راشد کی دوسری سند سے زہری سے نقل ہوئی ہے۔ گویا کہ منقطع ہے اور مرفوع نہیں۔ اس کے الفاظ کا مفہوم یہ ہے کہ:-

”اس (مسجد) کے پہلو میں آپ نے چند گھر (بیوتا) کچی اینٹوں (لبن) سے بنائے اور ان کی چھتیں کھجور کے تنوں اور پتوں (جذوع المختل والجريد) سے بنائیں۔ جب آپ تعمیر سے فارغ ہو گئے تو آپ نے حضرت عائشہ رضی اللہ عنہا کے ساتھ اس گھر (البیت) میں شب زفاف گزاری جس کا دروازہ مسجد کی طرف کھلتا ہے (شارع الی المسجد) اور حضرت سودہ بنت زمعہ رضی اللہ عنہا کو دوسرے گھر (البیت الآخر) میں رکھا۔ جو اس دروازہ مسجد کے قریب ہے جو آل عثمان کی جانب یا متصل ہے۔“

ابن سعد نے حضرت عائشہؓ کے سوانحی خاکہ میں اس سے زیادہ قوی روایت بیان کی ہے جو متصل و مرفوع ہے اور محمد بن عمرو اقدی کے ذریعہ موسیٰ بن محمد بن عبد الرحمن سے اور ان کے واسطہ سے اور ان کے حوالہ سے حضرت عمرؓ بن خطابؓ سے براہ راست حضرت عائشہؓ سے نقل ہوئی ہے۔ پہلے اس روایت میں رسول اکرم صلی اللہ علیہ وسلم کی ہجرت مدینہ کے بعد آپ کی ازواج مطہرات اور بنات طاہرات کے مکہ میں رہ جانے، پھر حضرات زید بن حارثہ اور ابو رافع اور عبد اللہ بن اریقط دلی وغیرہ کے ذریعہ ان کو اور آل ابی بکر کو مدینہ لانے کا ذکر ہے۔ پھر بیان ہوا ہے کہ:-

”جب ہم مدینہ منورہ پہنچے تو میں تو ”عیال ابی بکر“ کے ساتھ اتری / مقیم ہوئی (فزلت) اور رسول اللہ صلی اللہ علیہ وسلم کے آل بھی مقیم ہوئے۔ جب کہ اس زمانے میں (یومئذ) مسجد کی تعمیر کر رہے تھے اور مسجد کے قریب چند گھر (ابیاتا) بنوا رہے تھے۔ اور آپ نے ان میں اپنے اہل کو اتارا۔“

اس کی تفصیل یہ بیان کی ہے:-

”ہم کچھ دن (ایاماً) ابوبکر کے گھر (منزل) میں ٹھہرے۔ پھر ابوبکر نے کہا۔ ”رسول اللہ صلی اللہ علیہ وسلم، آپ اپنی اہل کو رخصت کرنے سے کیا چیز مانع ہے؟“ رسول اللہ صلی اللہ علیہ وسلم نے فرمایا:- ”مہر (المصدق) مانع ہے۔ چنانچہ آپ کی خدمت میں ابوبکر صدیق رضی اللہ عنہ نے ساڑھے بارہ اوقیہ (اثنی عشر اوقیہ و نثناً) پیش کیا اور وہ آپ نے ہمارے پاس بھیج دیا اور رسول اللہ صلی اللہ علیہ وسلم نے میرے اسی گھر میں جس میں ہوں شب زفاف گزاری۔ اور اسی میں آپ نے وفات پائی۔“

رسول اللہ صلی اللہ علیہ وسلم نے اپنے لئے مسجد میں حضرت عائشہؓ کے دروازے کے سامنے ایک دروازہ

بنایا تھا۔ حضرت عائشہؓ نے فرمایا کہ رسول اللہ صلی اللہ علیہ وسلم نے حضرت سودہ رضی اللہ عنہا کے ساتھ انہی گھروں میں سے ایک میں (فی احد تلك البيوت) جو میرے پڑوس / پہلو (جنبی) میں ہیں شب زفاف گزاری اور آپ ان کے پاس اسی میں اقامت کیا کرتے تھے۔

اسی روایت کو بلا ذری نے اپنے مذکورہ بالا روایت کے حوالہ سے "قالوا" (انہوں نے کہا) کے لفظ کے ساتھ بیان کیا ہے۔ جو صرف ازواج مطہرات و بنات طاہرات وغیرہ کے مدینہ آنے سے متعلق ہے اور آخر میں اس موضوع پر صرف ایک جملہ یہ ہے "وہ سب آئے جب کہ رسول اللہ صلی اللہ علیہ وسلم مسجد اور اپنے حجرے (حجرہ) تعمیر کر رہے تھے (نبی)۔

طبری وغیرہ متعدد مورخین نے رسول اکرم صلی اللہ علیہ وسلم کے مسجد نبوی کی تعمیر کے ساتھ ساتھ حجرات نبوی کی تعمیر کا ذکر براہ راست یا غیر طور سے کیا ہے۔ ابن کثیر نے ابن اسحاق کے حوالے سے آپ کی مسجد اور مسکن کی تعمیر کا ذکر کرنے کے بعد ایک مختصر فصل قائم کی ہے جس کا آغاز اس سے ہوتا ہے کہ رسول اللہ صلی اللہ علیہ وسلم کے لئے آپ کی مسجد شریف کے گرد حجرے تعمیر کئے گئے۔ (نبی) تاکہ وہ آپ کے لئے اور آپ کے اہل کے لئے مسکن کا کام دے سکیں۔ پھر ان مسکن نبوی کی تعمیر، ساخت اور دوسری چیزوں کا متعدد علماء کی سندوں سے ذکر کیا ہے اور آخر میں "واقدي اور ابن جریر وغیرہ" کے حوالہ سے مکہ مکرمہ سے ازواج مطہرات اور بنات طاہرات وغیرہ کے لئے جلنے کا ذکر کرتے ہیں اور یہ اضافہ کرتے ہیں کہ وہ آگے تو شیخ میں اترے۔ طبری اور ابن کثیر نے مقام نزول کی تصریح نہیں کی۔ مگر یہ معروف و معلوم ہے کہ حضرت ابو بکر صدیق رضی اللہ عنہ نے مدینہ سے تھوڑی سی مسافت پر جس کا نام شیخ تھا اپنا مکان اور کپڑا بنانے کا کارخانہ بنایا تھا۔ اور ان دونوں کی بیان کردہ اس روایت میں اسی کی طرف اشارہ معلوم ہوتا ہے اور اس کی تائید ابن سعد کی مذکورہ بالا روایت نے پوری طرح سے کر دی ہے۔

انہیں اصلی روایات اور قایم تاخذ کی تصریحات کی بنا پر تمام متاخرین نے خواہ ان کا تعلق قرون وسطیٰ سے ہو خواہ جدید زمانے سے کم از کم ازواج مطہرات میں سے دو۔ یعنی حضرت عائشہؓ اور حضرت سودہؓ کے حجروں کی تعمیر کرنے ہی کی حقیقت تسلیم کی ہے جیسا کہ ابن کثیر کی روایات سے واضح ہوتا ہے۔ سمہودی نے حجرہ شریف کی اپنی غصوں فصل کا آغاز ہی اس طرح سے کیا ہے کہ:-

"ذکر آچکا ہے کہ رسول اللہ صلی اللہ علیہ وسلم نے جب اپنی مسجد شریف تعمیر کی (نبی) تو اپنی دو ازواج مطہرات عائشہؓ اور سودہؓ رضی اللہ عنہما کے لئے دو گھر مسجد کی تعمیر کے مطابق (علی لغت بناء المسیر) کچی اینٹوں (لبن) اور کھجور کے تنوں (جرید النخل) سے تعمیر کئے (نبی) ابن تیم نے ان دونوں حجروں کی تعمیر ہی کا ذکر کیا ہے۔ دوسرے متاخرین / متوسلین میں اس زمرہ میں کئی اصحاب علم و فضل اور علماء و سیرت نگار شامل ہیں۔ جستجو کی جائے تو مزید حوالے اور تصریحات

اس عہد میں مل جائیں گے۔ عصرِ جدید میں شبلی نعمانی، سلیمان منصور پوری، ادریس کاندھلوی، عبدالمروت دانا پوری، سید سلیمان ندوی، سید ابوالاعلیٰ مودودی، سید ابوالحسن علی ندوی، محمد ایونہرہ، محمد حسین میکل اور متعدد دوسرے عرب و عجم کے مولفین سیرت و مورخین اسلام نے انہیں روایات کو تفصیل یا اختصار سے تسلیم کیا ہے اور ان سب کا ماحصل اور لب لباب یہ ہے کہ رسول اکرم صلی اللہ علیہ وسلم نے اپنی مدنی مسجد کے ساتھ ان دو حجروں کو بھی بنوایا تھا گو یا کہ زمین افتادہ/خالی ملی تھی اور اس پر مکانات بنے ہوئے نہیں تھے۔ ان زمینوں پر تعمیر آپ نے فرمائی تھی۔

ازواجِ مطہرات کے مکانات کی تعمیر کے سلسلہ میں ایک دلچسپ روایت ابن سعد کی اس فصل خاص میں ملتی ہے جو رسول اللہ صلی اللہ علیہ وسلم کے گھروں (دیوت) اور آپ کی ازواج کے حجروں کے ذکر میں باندھی گئی ہے اور روایت بھی واقفی کی ہے۔ جو عبد اللہ بن زید ندلی سے مروی ہے۔ موصوفہ لکھتے ہیں کہ ازواجِ مطہرات کے مکانات کو اس وقت دیکھا تھا جب ان کو حضرت عمر بن عبد العزیز نے منہدم کیا تھا۔ وہ دوسری تفصیلات بیان کرتے ہوئے حضرت ام سلمیٰ رضی اللہ عنہا کے مکان اور ان کے حجرہ کو کچی اینٹوں کا بنا ہوا دیکھتے ہیں تو فرماتے ہیں کہ میں نے ان کے پوتے (ابن ابنہا) سے پوچھا تو انہوں نے کہا:-

”جب رسول اللہ صلی اللہ علیہ وسلم دومۃ الجندل کے غزوہ میں تشریف لے گئے تو حضرت ابوسلمیٰ نے اپنا حجرہ پکی اینٹوں (لبن) سے بنالیا (بنت) جب آپ واپس تشریف لائے اور پکی اینٹوں کو دیکھا کہ سب سے پہلے آپ تمام ازواج میں انہیں کے پاس تشریف لائے تھے۔ تو پوچھا، یہ کیسی تعمیر ہے (البناء) انہوں نے عرض کیا، یا رسول اللہ! میں نے چاہا کہ لوگوں کی نظروں پر روک لگا دوں۔ آپ نے فرمایا۔ اے ام سلمیٰ! بلاشبہ بدترین شے جس میں مسلمانوں کا مال جاتا ہے وہ مکان (البنیان) ہے۔

اسی روایت کو سمہودی نے یحییٰ کی روایت سے جو واقفی کے ذریعہ عبد اللہ بن زید سے منقول ہوئی مختصر بیان کیا ہے اور اس میں حضرت ام سلمیٰ کے مکان کا ذکر ہے۔ سمہودی نے ابن المنجار کی بلا سند روایت نقل کرتے ہوئے لکھا ہے کہ جب رسول اللہ صلی اللہ علیہ وسلم نے اپنی عورتوں (نساء) سے شادی کی تو ان کے لئے حجرے (حجرا) تعمیر کرائے (بنتی) اور وہ نو گھر تھے (تسعة ابیات) ظاہر ہے کہ وقت و علم کی محدودیت کے سبب اور تمام مآخذ و مراجع سے روایات جمع نہیں کی جاسکتیں لیکن اگر اور تحقیق و تفتیش کی جائے تو کچھ ایسی روایات یقیناً مل جائیں گی جو یہ ثابت کریں کہ آپ صلی اللہ علیہ وسلم نے اپنی دوسری ازواجِ مطہرات کے لئے بالخصوص اور بناتِ طاہرات میں سے بعض کے لئے بالعموم مکانات تعمیر کرائے تھے اور ان کی تعمیر کے لئے ضروری سامان اور اراضی صحابہ کرام خاص کر انصارِ مدینہ رضی اللہ عنہم کے عطایا سے آیا تھا۔ مذکورہ بالا روایات اور ایسی دوسری غیر مذکورہ روایا اخبار بھی اس امر کی تصدیق کرتی ہیں کہ حجروں کی تعمیر رسول اکرم صلی اللہ علیہ وسلم نے کی تھی آپ کو بنے بنائے مکانات

نہیں ملے تھے۔

(ب) حضرت حارثہ بن نعمان کے مکانات کا عطیہ

مذکورہ بالا روایات و بیانات کے برخلاف بعض ایسی روایات بھی ملتی ہیں جو یہ بتاتی ہیں کہ مدینہ منورہ کے ایک مالدار انصاری حضرت حارثہ بن نعمان نے اپنے مکانات رسول اللہ صلی اللہ علیہ وسلم کی خدمت میں سارے کے سارے پیش کر دیے تھے۔

ظاہر ہے کہ یہ روایات مذکورہ بالا روایات سے بظاہر متنقض معلوم ہوتی ہیں۔ اس لئے ان کا تجزیہ ضروری معلوم ہوتا ہے۔ ہماری موجودہ معلومات کے مطابق اس باب میں سب سے قدیم روایت ابن سعد کے ہاں آئی ہے اور مختلف مقامات پر مختلف انداز سے آئی ہے۔ زمانی ترتیب کے اعتبار سے سب سے پہلی وہ روایت ہے جو حضرت ابوبکر صدیق رضی اللہ عنہ کے اہل و عیال کے مدینہ آنے کے بعد ان کے نزول و قیام سے متعلق ہے۔ اوپر ذکر آچکا ہے کہ رسول اکرم صلی اللہ علیہ وسلم نے ازواج مطہرات اور بنات طاہرات کو مکہ مکرمہ سے لانے کے لئے حضرات زید بن حارثہ و ابورافع کو بھیجا تھا تو ان کے ساتھ حضرت عبداللہ بن ابی بکر رضی اللہ عنہما حضرت عائشہ سمیت حضرت ابوبکر کے عیال کو لے گئے۔ اور مدینہ منورہ میں پہنچ کر ان کو حضرت حارثہ بن نعمان کے ایک گھر (ہیت) میں اتارا۔

یہاں ایک دشواری یہ پیش آرہی ہے کہ انہیں ابن سعد کی ایک روایت کے مطابق حضرت ابوبکرؓ نے ہجرت کے بعد مدینہ میں حبیب بن یساف کے گھر قیام کیا۔ یہ روایت محمد بن عمر واقدی کی ہے جو اسماعیل بن عبد اللہ بن عطیہ بن عبد اللہ بن انیس نے اپنے والد سے روایت کی ہے جب کہ اسی کے متصلاً بعد دوسری روایت میں واقدی نے موسیٰ بن عبیدہ کے حوالے سے ابوب بن خالد سے یہ نقل کیا ہے کہ حضرت ابوبکرؓ خارجہ بن زید بن ابی زہیر کے گھر اترے تھے اور واقدی نے اپنی تیسری روایت میں جو موسیٰ بن یعقوب کے ذریعہ محمد بن جعفر بن زبیر سے مروی ہے یہ اضافہ دوسری روایت میں کیا ہے۔ کہ حضرت ابوبکرؓ نے خارجہ بن زید کی بیٹی سے شادی کر لی تھی اور مقام شخ میں بنو حارث بن خزرج میں رسول اکرم صلی اللہ علیہ وسلم کی وفات تک قیام پذیر رہے۔

دوسری روایت یا تیسری روایت زیادہ صحیح معلوم ہوتی ہے کیونکہ حضرت ابوبکر صدیق رضی اللہ عنہ بعد میں مواخاۃ کے اسلامی تعلق سے حضرت خارجہ بن زید ہی کے بھائی بنے تھے اور مزید برآں دوسری زیادہ قوی روایات سے بھی اسی کی تائید ہوتی ہے۔

ابن سعد نے حضرت حارثہ بن نعمان کے مکانات کے عطیہ و پیش کش کا ایک حوالہ حضرت علی رضی اللہ عنہ سے حضرت فاطمہ رضی اللہ عنہا کی شادی خانہ آبادی کے ذیل میں دیا ہے۔ حضرت فاطمہ رضی اللہ عنہا کے سوانحی خاکہ میں جو بنات مطہرات کا اولین خاکہ ہے۔ ابن سعد نے محمد بن عمر واقدی کی روایت ابراہیم بن شعیب کے واسطے سے یحییٰ بن شبل

سے اور ان کے ذریعہ سے حضرت ابو جعفر سے یوں نقل کی ہے کہ:-

رسول اللہ صلی اللہ علیہ وسلم نے مدینہ منورہ پہنچ کر حضرت ابویوب انصاری کے ہاں سال بھر یا اس کے قریب قیام کیا۔ پھر جب حضرت علیؓ کی شادی حضرت فاطمہؓ سے کی تو حضرت علیؓ سے فرمایا کہ کوئی مکان تلاش کر لو اور حضرت علیؓ نے جو مکان تلاش کیا وہ آپ سے ذرا دور تھا۔ حضرت فاطمہؓ کو وہیں رخصت کر کے لے گئے۔ آپ جب حضرت فاطمہؓ کے پاس تشریف لے گئے تو ان کو اپنے ہاں منتقل کرنے کا ارادہ ظاہر فرمایا۔ تو انہوں نے آپ سے درخواست کی کہ آپ حضرت حارثہ بن نعمان سے بات کر لیں کہ وہ ان کے لئے مکان خالی کر دیں۔ آپ نے فرمایا کہ حارثہ پہلے ہی مکان سے منتقل ہوتے رہے ہیں حتیٰ کہ مجھے ان سے شرم آنے لگی ہے۔

حضرت حارثہ کو جب اس کی خبر لگی تو وہ خدمت اقدس میں حاضر ہو کر عرض پر وازہ ہوئے کہ مجھے معلوم ہے کہ آپ حضرت فاطمہؓ کو اپنے پاس منتقل کرنا چاہتے ہیں۔ یہ میرے مکانات (منازلی) ہیں جو بنو نجار کے گھروں (بیوت) سے زیادہ آپ کے قریب (اقرب) ہیں۔ اور میں اور میرا مال تو اللہ اور اس کے رسول کے لئے ہے۔ اے رسول اللہ! اللہ کی قسم! جو مال آپ مجھ سے قبول فرما لیتے ہیں وہ مجھے اس سے زیادہ عزیز ہوتا ہے جو آپ مسترد/رد کر دیتے ہیں آپ نے ان کی تصدیق کی اور ان کو برکت کی وعادی اور حضرت فاطمہؓ کو حارثہ کے مکان میں منتقل کر دیا۔

یہی روایت ابن سعد نے اسی سند اور انہیں الفاظ سے تقریباً "ازواج نبی صلی اللہ علیہ وسلم کی منازل کے ذکر" کی مخصوص فصل میں نقل کی ہے۔ ایک اور تاریخی روایت ابن سعد کے ہاں یہ ہے کہ جب رسول اللہ صلی اللہ علیہ وسلم حضرت صفیہ کے ساتھ خیبر سے واپس مدینہ منورہ تشریف لائے تو حارثہ بن نعمان کے مکانات ہیں سے ایک مکان (بیت من بیوت) میں ان کو اتارا۔ جب انصاری عورتوں نے ان کے آنے اور ان کے جمال کو سنا تو ان کو دیکھنے آئیں اور حضرت عائشہؓ بھی نقاب لگا کر (مشقیہ) پہنچیں تو آپ نے ان کو پہچان لیا اور جب وہ نکلیں تو آپ ان کے پیچھے آئے اور ان سے حضرت صفیہ کے بارے میں ان کی رائے پوچھی۔ تو انہوں نے فرمایا کہ میں نے ایک یہودی عورت دیکھی ہے۔ آپ نے فرمایا کہ عائشہ! ایسا نہ کہو بلاشبہ وہ مسلمان ہو گئی ہیں۔ اور ان کا اسلام خالص و حسین ہے۔

یہ واقدی کی روایت ہے جو اسامہ بن زید بن اسلم سے ان کے والد کی سند پر عطار بن یسار سے منقول ہوئی ہے۔ اسی کے بعد واقدی کی ایک اور روایت نقل کی گئی ہے جس میں حضرت صفیہؓ کو ان کے گھر (منزل) میں رکھنے کی غرض سے چار ازواج مطہرات - حضرت زینب بنت جحش، حضرت حفصہؓ، حضرت عائشہؓ اور حضرت جویریہؓ - کے نقاب لگا کر آنے کا حوالہ ہے مگر اس میں حضرت حارثہ بن نعمان کا واضح ذکر نہیں ہے۔

آخر میں وہ عام روایت جو یہ بیان کرتی ہے کہ حضرت حارثہ نے رسول اللہ صلی اللہ علیہ وسلم کو کئی مکانات دئے تھے۔ ابن سعد نے محمد بن عمرو واقدی کی روایت بلا سند بیان کرتے ہوئے لکھا ہے کہ حضرت حارثہ بن نعمان کے کئی

مکانات (منازل) رسول اللہ صلی اللہ علیہ وسلم کی مسجد کے قریب اور اس کے آس پاس (حولہ) تھے اور جب رسول اللہ صلی اللہ علیہ وسلم کوئی نئی اہل لاتے (احداثہ) حضرت حارثہ بن نعمان آپ کے لئے اپنے مکان (منزلہ) سے دستبردار ہو جاتے (تحول نہ) حتیٰ کہ ان کے سارے مکانات (منازلہ کلہا) رسول اللہ صلی اللہ علیہ وسلم اور آپ کی ازواج مطہرات کے لئے ہو گئے۔ یہی روایت ابن سعد نے واقدی ہی کے حوالہ سے بلا سند حضرت حارثہ بن نعمان کے سوانحی خاکہ میں مختصر اور کچھ اضافہ کے ساتھ بیان کی ہے۔ ایک اضافہ تو یہ ہے کہ مدینہ منورہ میں نبی اکرم صلی اللہ علیہ وسلم کے مکانات (منازل) کے قریب حضرت حارثہ بن نعمان کا ایک مکان کے بعد دوسرے مکان (عن منزل بعد منزل) سے دستبردار ہوتے رہے تا آنکہ آپ نے فرمایا کہ مجھے حارثہ بن نعمان سے حیا آتی ہے کہ وہ ہمارے لئے اپنے مکانات (منازل) سے دست کش ہو رہے ہیں ابن سعد کی ان دو روایات میں سے پہلی وہ روایت ہے جو سمہودی نے ابن الجوزی کی الوفا کے حوالہ سے محمد بن عمر واقدی کی سند پر تقریباً لفظ بہ لفظ نقل کی ہے۔ بعض دوسرے متاخر مصادر و سرورست ہمیں دستیاب نہیں ممکن ہے کہ ان میں واقدی کی اس اہم روایت کی بعض تفصیلات مل جائیں اور روایت و درایت کے اعتبار سے اس کی مزید تصدیق و تائید کی جاسکے مگر موجودہ صورت حال میں اس روایت نے کافی الجھن پیدا کر دی ہے اور اس کا احساس سمہودی کو بھی ہے جس کا انہوں نے اپنی جمع و تطبیق کی کوشش میں اظہار بھی کیا ہے اس پر کچھ بحث بعد میں آئے گی۔

ازواج مطہرات رضی اللہ عنہن کے مکانات کے بارے میں وارد ہونے والی تمام روایات مذکورہ بالا کا اگر تجزیہ کیا جائے تو یہ معلوم ہوتا ہے کہ قدیم مؤلفین سیرت اور مورخین اسلام میں ابن اسحاق، ابن ہشام، بلاذری یعقوبی اور طبری وغیرہ کے علاوہ متعدد محدثین کرام میں سے کسی نے نہیں بیان کیا ہے۔ صرف ابن سعد نے واقدی کے حوالہ سے نقل کیا ہے۔ اور متاخرین میں سے ابن الجوزی اور سمہودی نے اسی کو اپنے ہاں بلا سند و بلا تائید نقل کر دیا ہے۔ ابن کثیر جو متقدمین و متاخرین سب کی روایات و اخبار کے جامع ہیں نے بھی اس روایت کو بیان نہیں کیا۔ ویسے انصاف کی بات ہے کہ ازواج مطہرات کے مکانات کے تعلق سے ان کی فصل کافی مختصر و تشنہ ہے بالفرض اگر یہ روایت بعض دوسرے متاخر یا خدیس مل بھی جائے تو بھی بہت زیادہ فرق نہیں پڑنے والا تا آنکہ قدیم یا خدیس اس کی کوئی تائیدی شہادت نہ ملے۔ اس وقت یہ تعارض اپنی جگہ قائم ہے کہ تمام قدیم و متاخر اور جدید روایات و بیانات کے مطابق رسول اکرم صلی اللہ علیہ وسلم نے نہ صرف حضرت سودہ اور حضرت عائشہ کے لئے مکانات بنوائے تعمیر کرائے رہے تھے جب کہ کم از کم ایک ام المؤمنین حضرت ام سلمیٰ رضی اللہ عنہا نے اپنے ایک حجرہ کی تعمیر خود اپنے آپ فرمائی تھی۔

ہماری موجودہ معلومات یہ ہیں بتائیں کہ ان دو/چند تمام مکانات ازواج مطہرات کے لئے اراضی اور دوسرا

ضروری تعمیری سامان کس نے فراہم کیا تھا۔ یہ البتہ واضح طور سے اور تضحیحی طور سے بھی کہا جاسکتا ہے کہ یہ سب مدینہ منورہ کے صحابہ کرام بالخصوص انصارِ عظام کے ہدایا سے آیا تھا۔ ایک امکان یہ ہے کہ انکم حضرت ام سلمیٰ کے حجرہ کی تعمیر کے بارے میں کہ وہ ان کی اپنی آمدنی، بکیت یا کسی اور مآخذ سے آیا ہو۔ بہر حال یہ امکان ہی ہے۔ واقعہ یا تاریخی روایت نہیں۔ دوسرا امکان یہ ہے کہ ازواج مطہرات کے مکانات سب کے سب یا کچھ حضرت حارثہ بن نعمان انصاری کے ہدیہ سے آئے ہوں جیسا کہ ابن سعد، ابن الجوزی اور سمہودی کی مذکورہ بالا واقدی کی بلا سند روایت بیان کرتی ہے۔ سمہودی نے روایات کے تناقض کو سمجھ لیا تھا اس لئے انہوں نے اس کی یہ توجیہ کی۔

”میرا کہنا یہ ہے کہ اس روایت کا ظاہر گزشتہ روایات سے مخالف ہے جن میں یہ بیان کیا گیا ہے کہ رسول اللہ صلی اللہ علیہ وسلم نے پہلے دو گھر اپنی دو بیویوں کے لئے تعمیر کئے اور جب آپ نے دوسری عورتوں سے شادی کی تو ان کے لئے حجرے تعمیر کئے۔ اس روایت کا ظاہری بیان یہ ہے کہ جب آپ نے نئی شادی کی تو نئی زوجہ کے لئے ایک حجرہ تعمیر کرایا۔ اس سے مراد یہ ہے کہ حضرت حارثہ بن نعمان ان مکانات کی اراضی (مواضع المساکن) سے دست بردار ہو جلتے تھے اور رسول اللہ صلی اللہ علیہ وسلم ان کی تعمیر کراتے تھے۔

اول تو سمہودی نے صلی تناقض کی جو راہ اختیار کی ہے اس کی بنیاد محض قیاس و رائے پر ہے اور جسے زیادہ سے زیادہ ایک کمزور روایت کی کمزوری تائید حاصل ہے۔ دوم یہ کہ یہ سوال پھر بچ رہتا ہے کہ یا لفضل اراضی۔ تمام مکانات ازواج مطہرات کے لئے اگر حضرت حارثہ بن نعمان رضی اللہ عنہ نے فراہم کر دی تھی تو سامان تعمیر اور گھر کے دوسرے سامان و اسباب جن کا ذکر بعد میں آئے گا کہاں سے اور کس کے ہدیہ سے آئے تھے؟ اگر یہ مان لیا جائے کہ یہ سب بھی حضرت حارثہ بن نعمان نے فراہم کیا تھا تو اس کی تائیدی شہادت / روایت کہاں ہے؟ یعنی یہ بھی قیاس بلا سند ہو گا جو صحیح بھی ہو سکتا ہے اور غلط بھی۔ جب کہ اس کو عام صحابہ کرام اور انصارِ مدینہ کے عطیہ و ہدیہ کی دین قرار دینے کی صورت میں عام تائیدی روایات و شہادات کے علاوہ ایک تقریباً حتمی صورت حال نظر آتی ہے اور اس سے زیادہ اہم یہ کہ ان میں حضرت حارثہ بن نعمان کے شامل ہونے کا امکان بھی ہو جاتا ہے۔ کہ وہ انصارِ کرام کے ایک عظیم و کریم فرد تھے۔ یہ ساری بحث سمہودی کی رائے و قیاس کی بنا پر کی گئی ہے اور اس میں روایت و درایت دونوں کا اعتبار ازواج مطہرات کے تمام مکانات کے فراہم کرنے کے پس منظر میں کیا گیا ہے۔

درایت کے اعتبار سے تمام روایات میں جمع و تطبیق کی ایک اور صورت بھی ہے اور وہ میرے نزدیک زیادہ قرین قیاس معلوم ہوتی ہے۔ اگر ابن سعد، ابن الجوزی اور سمہودی کے بیان کردہ واقدی کی روایت کے الفاظ پر غور کیا جائے تو یہ بات سامنے آتی ہے کہ جب کبھی رسول اکرم صلی اللہ علیہ وسلم کوئی نئی اہلیہ محترمہ اپنے جہالہ نکاح میں

میں لائے تو حضرت حارثہ بن نعمان نے اپنے مکانات یکے بعد دیگرے حوالہ نبوی کئے تاکہ ان کے سارے مکانات آپ کے اور آپ کی ازواج مطہرات کے لئے ہو گئے۔

ظاہر ہے کہ آپ نے حضرت سودہ اور حضرت عائشہ سے مکہ مکرمہ میں شادی کی تھی لہذا ان کی تزویج کو لفظ "احداث" سے مدنیہ منورہ کے زمانے میں تعبیر نہ کرنا چاہئے گویا کہ اس عام روایت کا مقصد وہ ہے کہ حضرت سودہ اور حضرت عائشہ کے بعد آپ نے جب دوسری ازواج سے شادیاں مختلف اوقات میں کیں تو حضرت حارثہ بن نعمان رضی اللہ عنہ نے ان کے لئے اپنے مکانات آپ کو ہدیہ کر دیے۔ اس قیاس کی ایک تائید تو ابن سعد کی اس روایت سے ہوتی ہے جس میں فتح خیبر کے بعد آپ کی نئی اہلیہ محترمہ حضرت صفیہ رضی اللہ عنہا کے حضرت حارثہ بن نعمان کے گھروں میں سے ایک گھر میں اتارے جانے کا ذکر آیا ہے لیکن اس میں صرف اتارے جانے کا ذکر ہے۔ مکان کے ہدیہ کا واضح ذکر نہیں۔ یہ صرف قیاس ہی ہے۔ کہ انہوں نے اپنا مکان ہدیہ کر دیا ہو گا۔ یہ بھی امکان ہے کہ بعد میں آپ نے ان کے لئے دوسرا مکان بنوایا ہو۔ جیسا کہ عام روایات سے معلوم ہوتا ہے اور حضرت صفیہ اپنے اس مکان میں منتقل ہو گئی ہوں جس طرح حضرت عائشہ اور عیال ابی بکر کے بارے میں ابن سعد کی روایت کا مقصد معلوم ہوتا ہے کہ وہ قیام مدینہ منورہ کے اولین دور میں حضرت حارثہ بن نعمان کے مکان میں اترے اور بعد میں عیال ابی بکر تو مسخ کے مکان میں منتقل ہو گئے اور حضرت عائشہ رخصت ہو کر اپنے نئے حجرے میں آگئیں اور پھر حضرت ابو بکر نے ایک مکان مسجد نبوی کے قریب عطایہ / قطائع نبوی سے بنایا اور اپنے اہل و عیال کے ایک خاندان کو اس میں رکھا۔

روایات میں اب تک مجھے کم از کم کہیں یہ نہیں مل سکا کہ حضرت حارثہ بن نعمان نے خاندان صدیقی کو کوئی مکان یا ارضی ہدیہ کی ہو۔ البتہ روایات میں واضح طور سے یہ آیا ہے کہ مدینہ منورہ کے مخیر و صاحبان دل انصار کرام نے اپنی تمام افتادہ زمینیں آپ صلی اللہ علیہ وسلم کو ہدیہ و ہبہ کر دی تھیں اور آپ نے انہیں میں سے صحابہ مہاجرین کو بالخصوص اور غریب صحابہ کرام کو بالعموم قطائع دئے تھے۔ حضرت حارثہ بن نعمان انصاری رضی اللہ عنہ کے مکانات ہدیہ کرنے کے اس بیان میں دو روایتوں کے الفاظ کا فرق بھی الجھن پیدا کرتا اور تناقض و تضاد پیش کرتا ہے۔

ابن سعد کی ایک روایت میں ان کے مکانات کو مسجد نبوی کے ارد گرد اور قرب وجوار میں واقع ہونا بتایا گیا ہے جب کہ دوسری روایت میں ان کے منازل نبوی کے قریب ہونے کی بات کہی گئی ہے۔ سمجھو دی نے پہلی روایت کے الفاظ نقل کر کے یہ تاویل کی ہے کہ ارضی حضرت حارثہ بن نعمان نے فراہم کی تھی اور آپ نے ان پر حجرے تعمیر کئے تھے۔ ظاہر ہے کہ دوسری روایت میں یہ تاویل نہیں چل سکتی کہ وہاں واضح طور سے مکانات نبوی کی پہلے سے موجودگی کا پتہ دیا گیا ہے لہذا یہاں تاویل کرنے والے یہ کہہ سکتے ہیں کہ وہ ارضی انہوں نے ہدیہ و ہبہ کی تھی جس پر بعد میں مکانات نبوی تعمیر کئے گئے۔ لیکن یہاں بھی زیادہ قدیم روایت سے اور دوسرے شواہد سے تناقض تو برقرار رہی

رہتا ہے۔ تمام روایات و اخبار، بیانات و تاویلات کے تناقض و تضاد کو دور کر کے جمع و تطبیق پیدا کرنے کی ایک راہ تو یہ معلوم ہوتی ہے کہ مسجد نبوی کے متصل دو حجرے تو آپ نے تعمیر کرائے تھے اور اس کے لئے زمین و سامان تعمیر حضرات سہل و سہیل کے مرید (بارے)، اور عام صحابہ کرام کے عطایا سے آیا تھا جیسا کہ مسجد نبوی کے لئے آیا تھا یا ارضی کسی اور نے فراہم کی تھی۔ وہ صاحب خیر اور جاں نثار رسول صلی اللہ علیہ وسلم حضرت عارث بن نعمان بھی ہو سکتے ہیں یا ان کے سوا کوئی دوسرا بھی جس کی تصریح ابھی تک مجھے نہیں مل سکی۔ البتہ بعد میں جب آپ نے دوسری شادیاں کیں تو ممکن ہے کہ حضرت عارث بن نعمان رضی اللہ عنہ کے مکانات آپ کی ازواج کے لئے ہدیہ کئے گئے ہوں۔ حضرت فاطمہ رضی اللہ عنہا کی شادی کے بعد حضرت عارث بن نعمان کے ایک مکان کا ہدیہ کیا جانا تقریباً حتمی معلوم ہوتا ہے کہ حضرت عارث نے اور بھی مکانات آپ کو ہدیہ کئے تھے۔ اسی بنا پر آپ کو حضرت فاطمہ کی درخواست پر ان کے لئے حضرت عارث سے مکان مانگنے میں تامل تھا اور آپ کو حیا آتی تھی۔ اس سے یہ نتیجہ نکالا جاسکتا ہے کہ حضرت فاطمہ کی شادی سے قبل صرف دو ازواج مطہرات تھیں اور انہیں کے لئے مکانات کا ہدیہ عارث آیا تھا جس کا اثر اس روایت میں پایا جاتا ہے مگر یہ قیاس و استنباط ہے جو منضام و واضح روایات کی موجودگی میں باطل ہو جاتا ہے البتہ واقعاتی شہادت یہ بتاتی ہے کہ حضرت عارث بن نعمان رضی اللہ عنہ نے کچھ مکانات آپ کی دو دختران بیگ اختر۔ حضرت فاطمہ اور حضرت ام کلثومؓ اور آپ کے عزیز موالی حضرات زید بن حارثہ، اسامہ بن زید اور ان کی والدہ ام ایمن کے قیام و سکونت کے لئے فراہم کئے گئے ہوں گے۔ ظاہر ہے کہ شادی سے قبل حضرت فاطمہ اور حضرت ام کلثوم جو ہجرت مدینہ کے بعد بالترتیب ڈیڑھ اور دو سال بعد ہوئی وہ کسی نہ کسی گھر میں قیام پذیر تھیں۔ اور وہ گھر مہات المؤمنین کے حجرے نہ تھے۔ کہ ان میں اتنی گنجائش نہ تھی۔ ابھی تک کسی روایت سے یہ نہیں معلوم ہو سکا کہ وہ ان حجرات نبوی میں کبھی قیام پذیر رہی تھیں۔ یہ نکتہ ابھی بحث طلب بلکہ تحقیق طلب ہے۔

لیکن دوسری طرف بعض روایات میں آتا ہے کہ آپ نے ایک دو نہیں بلکہ کچھ گھر دیوت تعمیر کرائے تھے چونکہ اس وقت آپ کی صرف دو ازواج مطہرات تھیں لہذا قیاس و منطق یہی کہتی ہے کہ دو سے زیادہ حجرے ان دونوں دختروں اور موالی نبوی کے لئے تعمیر کئے گئے ہوں گے اور حضرات فاطمہ رضی اللہ عنہا کے بارے میں تو ایک روایت یہ صاف بتاتی ہے کہ وہ ان کی تعمیر کے بعد ان میں سے کسی میں منتقل ہو گئی تھیں۔ یہی صورت حال حضرت ام کلثوم کے باب میں بھی رہی ہوگی۔ اور ممکن ہے کہ دونوں بہنیں اپنی شادیوں تک ایک ہی حجرے میں قیام پذیر رہی ہوں۔


یہاں سمجھو دی کی بیان کردہ اس روایت کا ذکر بھی مناسب معلوم ہوتا ہے جو زکشی نے حافظ شمس الدین ذہبی کی طرف منسوب کی ہے۔ ان کا کہنا تھا کہ جس وقت رسول اکرم صلی اللہ علیہ وسلم نے مسجد تعمیر کی اس وقت آپ کے نو گھروں (تسعة ابیات) کے بنانے/تعمیر کرنے سے متعلق کوئی روایت ہم تک نہیں پہنچی اور میرا خیال نہیں کہ آپ نے ایسا

کیا تھا۔ اس وقت آپ کو ام المؤمنین سوڈہ کے لئے ایک گھر کی ضرورت تھی اور دوسرے گھر کی حاجت اس وقت تک نہیں پڑی جب تک آپ حضرت عائشہ رضی اللہ عنہا کو رخصت کر کے شوال ۲ھ میں اپنے گھر نہیں لے آئے۔ لہذا ان گھروں کو آپ نے مختلف اوقات میں تعمیر کرایا تھا۔ سمہودی نے یہ نتیجہ نکالا ہے کہ وہاں کے پہلے بیان یعنی حضرت حارثہ بن نعمان کے وقتاً فوقتاً مکانات ہدیہ کرنے کے بیان سے میل کھاتا ہے البتہ وہ بھی یہ تسلیم کر کے رہ جاتے ہیں کہ بہر حال یہ بیان ذہبی اس روایت کے مخالف ہے جو پہلے بیان کی جاچکی ہے کہ حضرت عائشہ کا گھر بیت (مسجد کی تعمیر کے ساتھ ہی بنایا گیا تھا۔ ظاہری بات یہ ہے کہ وہ اس وقت بھی آپ کی زوجہ محترمہ تھیں البتہ آپ نے ان کی نصیحتی نہیں کرائی تھی۔ اور آپ کو وہ کرائی ہی تھی اس لئے آپ نے ان کا حجرہ بھی بنوایا تھا۔

سمہودی نے اس طرح بڑی خوبصورتی سے ذہبی اور زکشی پر تنقید بھی کر دی اور اپنی تاویل کی لاج بھی رکھ لی۔ البتہ یہ سوال برقرار رہا۔ آپ نے جب مکانات تعمیر کرائے تو ان کے لئے ضروری سامان بالخصوص سامان تعمیر کہاں سے آیا تھا؟

سمہودی نے جس طرح واقعی کی ایک کیسی روایت کی بنا پر قیاس و استنباط سے کام لیا اور تمام قدیم و متاخر روایات کی تاویل کر کے یہ ثابت کرنا چاہا کہ ازواج مطہرات کے سارے مکانات حضرت حارثہ بن نعمان انصاری کے ہدیہ وہیہ کردہ تھے۔ اسی طرح بعض ناقدین کرام نے قیاس محض سے کام لے کر یہی ثابت کرنا چاہا ہے۔ انہوں نے ایک تو ظلم یہ کیا کہ تمام دوسری روایات کو جو واضح طور سے رسول اکرم صلی اللہ علیہ وسلم کے حجروں کو تعمیر کرنے کی بات کہتی ہیں قطعی نظر انداز کر دیا اور اپنے قیاس و استنباط کو واقعہ و روایت کا درجہ دے دیا اور اس سے بڑا ظلم یہ کیا کہ حضرت سوڈہ اور حضرت عائشہ سمیت تمام ازواج مطہرات کے مکانوں کی تعمیر کو بالخصوص اور بالاطلاق سمہودی کی گواہی کا بیان قرار دے دیا حالانکہ اوپر کی بحث سے یہ واضح ہو چکا ہے کہ سمہودی نے واقعہ کی روایت کی بنا پر ایک نتیجہ نکالا ہے اور انہوں نے حضرت سوڈہ اور حضرت عائشہ کے حجروں کی تصریح نہ کر کے نہیں کی جب کہ ناقدین کرام کے ہاں اس کی تصریح پائی جاتی ہے۔ سمہودی کی طرح وہ بھی قیاس سے کام لیتے تو کوئی حرج نہ تھا مگر سمہودی کی طرف اپنے قیاس کو منسوب کرنا اور پھر اس کو اول الذکر کا بیان قرار دینا تمام روایات و احکام کا خون کرنا ہے۔ مزید برآں انہوں نے جوش نقد اور خروش استدراک میں سمہودی کی بیان کردہ دوسری تمام روایات نظر انداز کر دیں کہ وہ ان کے دعوے کے پڑتی تھیں۔ لکھتے ہیں: "وفاء الوفا میں طرح ہے حضرت عائشہ اور حضرت سوڈہ کے مکانوں سمیت مسجد نبوی کے قریب اور اس کے ارد گرد سارے مکان جو ازواج مطہرات کے زیر استعمال تھے یہ سب مکان حارثہ بن نعمان کے تھے" یہ صراحت تو ناقدین کرام کی ہے سمہودی کی وفاء الوفا میں حضرت حارثہ بن نعمان کے مکانات کے ہدیہ کے ضمن میں حضرت عائشہ اور حضرت سوڈہ میں سے کسی کا نام نہیں آیا اور نہ ہی ابن سعد وغیرہ کسی اور کے ہاں اسکی صراحت تو دور کنار اشارہ تک ملتا ہے (جاری ہے)

محفوظ و قابل اعتماد مستعد بندر گاہ بندر گاہ کراچی جہاز رانوں کی جنت



بندر گاہ کی خدمات کے جدید انداز کے ساتھ
عالمی تجارت کے لئے پُرکشش
پاکستانی معیشت کی تعمیر کے لئے کوشاں
ہماری کامیابیوں کی بنیاد

- انجینئرنگ میں کمال فن
- جدید ٹیکنالوجی
- مستعد خدمات
- باکفایت اخراجات
- مسلسل محنت

۲۱ ویں صدی کی جانب رواں بمع

جدید مربوط کنٹینر ٹرمینلز
نئے میرین پروڈکٹس ٹرمینل
بندر گاہ کراچی ترقی کی جانب رواں

علم حدیث کی فضیلت اور برکات

دارالعلوم کے تعلیمی سالہ کی افتتاحی تقریب ۱۴۳۳ھ دارالعلوم کے شیخ الحدیث حضرت مولانا مفتی محمد فرید مدظلہ نے ترمذی شریف کا درجہ دیا اور دارالعلوم کے مہتمم حضرت مولانا سمیع الحق مدظلہ نے مفصل خطاب فرمایا۔
ذیل میں حضرت مفتی صاحب کا درجہ پیش خدمت ہے، حضرت مہتمم صاحب مدظلہ کی تقریر آئندہ شمارہ میں ہدیہ قارئین کر دیا جائے گا۔ انشاء اللہ۔ (ادارہ)

الحمد لله وكفى وسلاماً على عباده الذين اصطفى، أما بعد! پس مناسب ہے کہ طلبہ علم حدیث کیلئے علم حدیث کے کچھ مزابا پیش کیئے جائیں۔ پیغمبر صلی اللہ علیہ وسلم فرماتے ہیں، ان رجالاتنا یا تو نکم من اقطار الارض يتفقهون في الدين فاذا اتوكم فاستوصوا بهم خيراً۔ (رواہ الترمذی) یعنی زمین کے اطراف اور طبقات سے لوگ علم دین حاصل کرنے کے لیے تمہارے (اہل مدینہ کے) پاس آئیں گے پس ان کے متعلق میری یہ وصیت قبول کرو کہ تم ان کے ساتھ اچھا سلوک کرو گے۔ اور حضرت ابوالدرداء رضی اللہ تعالیٰ عنہ سے سنتے دارمی۔ یکسر الرائد میں مروی ہے: کان اذ رآی طلبۃ العلم قال مرحبا بطلبة العلم۔ و کان یقول ان رسول الله صلی اللہ علیہ وسلم اوصی بکم۔ یعنی حضرت ابوالدرداء رضی اللہ تعالیٰ عنہ جب علم دین کے طلبہ کو دیکھتے تو ان کو مرحبا کہتے تھے اور فرماتے تھے کہ پیغمبر صلی اللہ تعالیٰ علیہ وسلم نے تمہارے ساتھ اچھا سلوک کرنے کے متعلق وصیت فرمائی ہے۔

پس اس سلسلہ اور مہتممین اور عملہ اور قسیم طلبہ کے لیے یہ ضروری ہے کہ ان طلبہ نوین کو مرحبا مرحبا کہیں اور ان کے ساتھ اچھا سلوک کریں، ان کی حوصلہ افزائی کریں، ان کی دجوٹی کریں کہ یہی ستون طریقہ ہے۔ ہمارے مہتمم حضرت مولانا سمیع الحق صاحب مدظلہ کو طلبہ کی بجائے سکونت کی کمی کا احساس ہے، ان کو اس پریشانی کی وجہ سے نیند نہیں آتی ہے۔

حدیث کے بہت سے مزایا اور فضائل ہیں میں صرف دس مزایا ذکر کرنے پر اکتفا کرتا ہوں اور اختصار عرض کروں گا۔

(۱) حدیث دین کے چار اصولوں میں سے ایک اصل اور دلیل ہے۔ دین کے چار اصول ہیں، قرآن، حدیث، اجماع، قیاس اور اعتبار قرآن مجید نے ان چاروں اصولوں کی طرف راہنمائی کی ہے، پس جو شخص ان اصولوں میں سے کسی ایک اصل کا انکار کرے تو وہ قرآن کا انکار ہی ہے۔

اللہ تعالیٰ فرماتے ہیں: وَأَنزَلْنَا إِلَيْكَ الْكِتَابَ يَٰلَاحَقِّ مَصَدِّقًا لِّمَا بَيْنَ يَدَيْهِ مِنَ الْكِتَابِ وَمُهَيِّمًا عَلَيْهِ فَاُحْكُم بَيْنَهُم بِمَا أَنزَلَ اللَّهُ (سورة المائدہ) ع آفتاب آمد دلیل آفتاب اور فرماتے ہیں: مَنْ يُطِيعِ الرَّسُولَ فَقَدْ أَطَاعَ اللَّهَ (سورة) اور فرماتے ہیں: وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ تُولِهِ مَا تَوَلَّىٰ وَنُصْلِهِ جَهَنَّمَ (سورة النساء) اور فرماتے ہیں: فَأَعْتَبُوا أَيُّهَا الْأَبْصَارُ - (سورة العنبر) ان آیات مقدسہ میں ان ہی اصول اربعہ کی طرف راہنمائی کی گئی ہے۔ بہر حال حدیث دین کے اصول میں سے ہے اور جو ملحد اور زندیق اپنے الحاد اور زندقہ کی اشاعت کرنا چاہے تو وہ اولاً حدیث کا انکار کرتا ہے تاکہ اُس کو اس اشاعت میں آسانی ہو۔

(۲) حدیث قرآن کریم کی شارح ہے۔ قال اللہ تعالیٰ: لَتَبَيِّنَ لَكُمْ مَا نَزَّلَ إِلَيْكُمْ (سورة النحل) قرآن مجید میں نہ فرائض کے اوقات کا واضح طور سے ذکر ہے نہ تعداد رکعات کا ذکر موجود ہے۔ یہ شرح اور وضاحت حدیث میں مروی ہے۔ تو بہر حال قرآن کی وہ وضاحت اور شرح مقبول ہوگی جو کہ حدیث میں مروی ہو۔ مثلاً خَاتَمَ النَّبِيِّينَ سے یہ مراد ہوگا کہ غشت آخر کے بعد نبوت کا محل مکمل ہوا، نہ کسی بروزی نبی کے لیے جگہ باقی رہی اور نہ ظلی کے لیے، اس کے بعد کسی کو منصب نبوت سے فائز نہ کیا جائے گا۔ (۳) حدیث قرآن کی صیانت اور حفاظت کرتی ہے۔ قرآن مجید میں تحریف لفظی کی جرأت کوئی نہ کر سکا، البتہ تحریف معنوی کی بہت سے زنادقہ نے کوشش کی لیکن کامیاب نہ ہوئے، اہل علم نے حدیث کی بکرت سے ان کو کامیاب نہ ہونے دیا۔

(۴) حدیث پیغمبر صلی اللہ علیہ وسلم کی وراثت کا سبب ہے۔ قال رسول اللہ صلی اللہ علیہ وسلم العلماء وراثۃ الانبیاء۔ پیغمبر صلی اللہ علیہ وسلم کی وفات کے بعد علماء ہی آپ کے وارث اور جانشین بنے اور دین کی حفاظت اور اشاعت میں کوئی کوتاہی نہیں کی، اور ہر دور میں اسلام اور انسان کے ہر دشمن کا مقابلہ کیا، بے سروسامانی اور اہل دنیا کو ظاہری احتیاج کے باوجود مدد ہمت میں مبتلا نہ ہوئے۔ (۵) حدیث نصارت وجوہ (چہروں کی تازگی) کا سبب ہے۔ پیغمبر خدا صلی اللہ علیہ وسلم فرماتے ہیں: - نَصْرَ اللَّهِ عَبْدًا سَمِعَ مَقَالَتِي فَحَقَّ طَهَا وَعَاَهَا وَادَّاهَا - (رواہ الترمذی وغیرہ) اسی علامہ نبوی

کی وجہ سے محدثین حضرات کے چہرے تروتازہ ہوتے ہیں۔ علم منطق وغیرہ آلی علوم بہت کام کے علوم ہیں، حدیث اتم الاعمال بالنیات کی بناء پر ان کا پڑھنا اور پڑھانا موجب ثواب ہے لیکن نصارت و جودہ کی دعا نبوی ان کے حق میں مروی نہیں ہے یہ صرف علم حدیث کی خصوصیت ہے۔

شیخ الحدیث حضرت مولانا عبدالحق صاحب قدس سرہ العزیز فرمایا کرتے تھے کہ اس حدیث شریف میں اس بات کی طرف اشارہ ہے کہ محدثین مطمئن رہیں گے اور ان کو باعزت ذریعہ معاش حاصل رہے گا۔

(۶) حدیث پیغمبر صلی اللہ علیہ وسلم کی خلافت کا سبب ہے، جیسا کہ طبرانی میں مروی ہے کہ پیغمبر صلی اللہ علیہ وسلم نے فرمایا، اللہم ارحم خلفاء، قلنا من خلفاءك، قال الذين يروون الاحاديث ويعلمونها الناس۔ (ترجمہ) یا اللہ! میرے خلفاء پر رحم فرما، عرض کیا گیا آپ کے خلفاء کون ہیں؟ فرمایا میرے خلفاء وہ لوگ ہیں جو حدیث کی روایت کرتے ہیں اور لوگوں کو حدیث سکھاتے ہیں؛

(۷) علم حدیث کثرت درود و سلام کا سبب ہے اور قیامت کے دن پیغمبر صلی اللہ علیہ وسلم کے قریب ذریعہ ہے۔ کما فی رواية الترمذی عن ابن مسعود (رضی اللہ تعالیٰ عنہ) قال قال رسول الله صلى الله عليه وسلم اولی الناس بی يوم القيمة اکثرهم علی صلاة۔ (ترجمہ) قیامت کے روز سب سے زیادہ میرے قریب وہ لوگ ہوں گے جو مجھ پر کثرت سے درود پڑھتے ہیں؛

(۸) حدیث پیغمبر صلی اللہ علیہ وسلم کی مبارک مجالس کی یاد دلاتی ہے، بعض اوقات درس حدیث کے دوران قلب پر غیر ارادی طور سے پیغمبر صلی اللہ علیہ وسلم کی مجالس مبارک کا ایک جلوہ نازل ہوتا ہے جیسا کہ گرمی کے موسم میں دریا کے کنارے پر بیٹھے ہوئے لوگوں پر سرد ہوا کا جھونکا قلب و روح میں سرور کا باعث ہوتا ہے۔

(۹) علم حدیث تمام علوم سے افضل ہے حتیٰ کہ علم تفسیر سے بھی افضل ہے۔ کیونکہ ماسوائے فقہ، تفسیر، حدیث کے دیگر علوم آیات ہیں مقصود نہیں ہیں، اور فقہ اور تفسیر کی عبارات غالباً علماء کے اقوال ہوتے ہیں اور حدیث کی عبارات اقوال رسول اور افعال رسول ہوتے ہیں۔ (صلی اللہ علیہ وسلم)

(۱۰) علم حدیث سے انسان میں رواداری اور انصاف پیدا ہوتا ہے۔ کیونکہ علم حدیث پڑھنے والے کو یہ معلوم ہو جاتا ہے کہ ہر مجتہد کے مذہب کی بناء قرآن اور حدیث پر ہے۔ بعض احادیث کا ظاہر ہمارے لیے مؤید ہوتا ہے اور بعض میں ہم تاویل کے محتاج ہوتے ہیں، اور بعض احادیث کا ظاہر مخالفین کے لیے مؤید ہوتا ہے اور بعض میں وہ تاویل کے محتاج ہوتے ہیں۔

ہمارے علم میں چاروں ائمہ کے مقلدین میں یہ شیوہ باقی ہے، البتہ موجودہ دور کے بعض متعصب اور تشدد پسند اہل حدیث انتشار پھیلاتے ہیں اور کہتے ہیں کہ رفع الیدین کی حدیث بخاری شریف

میں ہے جو کہ اصح الکتاب بعد کتاب اللہ ہے اور مخالف کے پاس ابوداؤد شریف کی حدیث ہے۔
تو مختصر طور سے عرض ہے کہ آپ اہل حدیث ہیں یا اہل بخاری؟ تمہارے کلام سے تو معلوم ہوتا ہے کہ
آپ اہل بخاری ہیں اہل حدیث نہیں ہیں۔ الحمد للہ اہل حدیث ہم ہیں کہ ہر حدیث پر قواعد کے موافق
عمل کرتے ہیں، نیز یہ ہم مانتے ہیں کہ اصح الکتاب بعد کتاب اللہ صحیح بخاری ہے، لیکن آپ سے یہ
پوچھتے ہیں کہ یہ تو شتر القرون کے مشائخ کا مقولہ ہے نہ قال اللہ ہے نہ قال الرسول ہے نہ خیر القرون
مروی ہے، تو آپ کے لیے اس پر تمسک زیبا نہیں ہے اس پر تمسک مقلدین کے لیے زیبا ہے۔ نیز
اصح الکتاب ہونے سے یہ لازم آتا ہے کہ تعارض کے وقت یہ حدیث مرجوح نہیں ہوتی ہے البتہ منسوخ
ہو سکتی ہے، جیسا کہ قرآن کریم تمام کتب سے اصح اور اثبت ہے، تو کسی آیت کو مرجوح نہیں کہا جاسکتا ہے منسوخ
ہو سکتا ہے۔ ہمارے پاس رفع الیدین کے منسوخ ہونے کے قرائن اور شواہد موجود ہیں۔

بہر حال ہمارے اکابر کا درس حدیث جامع مانع ہوتا ہے، اس میں ہر قسم کے مسائل زیر بحث لائے
جاتے ہیں اور سیاست بھی۔ اس سلسلہ کے امور ہمارے محترم (جناب محترم مولانا سمیع الحق صاحب ظلہ المستم
دارالعلوم حقانیہ) ذکر کریں گے۔ ہمارے لیے یہ ضروری ہے کہ ہم احادیث ذوق و شوق سے پڑھیں اور
اتباع سنت کیا کریں۔ کویت وغیرہ کے ریال اور دراہم سے بچیں، لیکن اتباع سنت کا یہ مطلب نہیں کہ
ہم مجتہدین یا اہل حدیث بنیں۔ یہ فقہ، قرآن و حدیث اور آثار کا خلاصہ ہے اور علم و معرفت اور احکام و
استنباط مسائل کی پکی پکاٹی زدنی ہے۔

مولانا سمیع الحق

تالیف: عبد القیوم حقانی

پیش لفظ: مولانا سمیع الحق میر ہندوستان اہل حق

علم و عمل: دین و دنیا، سنون و نفاق، بنیاد کا اہل و کائنات،
مغربی سیاست کی صورت، دینی سیاست کی ضرورت، آئینہ
سنگ اور شریعت و طہارت کی ماسیت کا دلچسپ و دلکش

مؤتمراً المصنفین

دارالعلوم حقانیہ ○ اکوڑہ خٹک

پشاور (پاکستان)

سورج کار، عظیم دای، منتر قرآن، شارح حدیث

حضرت مولانا سمیع الحق صاحب ظلہ المستم

سلسلہ مطبوعات مؤتمراً المصنفین (۱۲۱)

حاکم کی ذمہ داریاں

ساری دنیا میں جہاں بھی نظراٹھاویں کرسی اور اقتدار حاصل کرنے کا جھگڑا دیکھنے، سُننے اور پڑھنے میں آتا ہے چاہے اس کی اہلیت و قابلیت رکھتا ہو یا نہیں، اس کے لیے تختوں کا اُلٹ جانا، خون خرابہ، ہنرورنا، نیم رات بیدار رہنا، جکی ہیں اور اس میں مسلمان اور غیر مسلم دونوں برابر کے شریک ہیں لیکن مسلمانوں کے لیے ضروری ہے کہ ملک کا حاکم، قوم کا لیڈر، اپنی اداروں اور کاموں کا بڑا اور امیر بننے بننے سے پہلے اللہ تعالیٰ اور رسول اللہ صلی اللہ علیہ وسلم کے احکامات کو جاننا نہایت اور اشد ضروری ہے تاکہ اپنی ذمہ داریوں کا احساس و علم ہو اور اپنی ذمہ داریوں کو شرعی حدود میں رہ کر پوری طرح ادا کر سکے۔

ایسے لوگوں کے لیے جو شرعی حدود میں رہ کر حکومت کا پورا حق ادا کرتے ہیں اللہ تعالیٰ کا ارشاد ہے:-

”یہ ایسے لوگ ہیں کہ اگر ہم ان کو دنیا میں حکومت دے دیں تو یہ لوگ (خود بھی) نماز

کا پابندی کریں اور زکوٰۃ دیں اور (دوسروں کو بھی) نیک کاموں کے کرنے کو کہیں اور

برے کاموں سے منع کریں اور سب کاموں کا انجام تو اللہ تعالیٰ کے اختیار میں

ہے۔“ (الحج ۲۲ : ۴۱) (بیان القرآن ص ۴۷)

تفسیر آیت تشریفہ حضرت مولانا مفتی محمد شفیع صاحب ”معارف القرآن جلد ۶ ص ۲۷۱“ میں تحریر

فرماتے ہیں کہ:-

”اس آیت میں یہ فرمایا گیا ہے کہ یہ ایسے لوگ ہیں کہ اگر ان کو زمین میں حکومت و اقتدار

دیدیا جائے تو یہ لوگ اپنے اقتدار کو ان کاموں میں صرف کریں گے کہ نمازیں قائم کریں اور

زکوٰۃ ادا کریں اور نیک کاموں کی طرف لوگوں کو دعوت دیں، برے کاموں سے روکیں

اور یہ اور پر معلوم ہو چکا ہے کہ یہ آیات ہجرت مدینہ کے فوراً بعد اس وقت نازل ہوئی

ہیں جبکہ مسلمانوں کو کسی بھی زمین میں حکومت و اقتدار حاصل نہیں تھا، مگر حق تعالیٰ نے اُن

کے بارے میں پہلے ہی یہ خبر دیدی کہ جب اُن کو اقتدار حکومت ملے گا تو یہ دین کی

منکوبہ اہم خدمات انجام دیں گے، اسی لیے حضرت عثمان غنی رضی اللہ تعالیٰ عنہ نے

فرمایا ثناء قبل بلاء یعنی اللہ تعالیٰ کا یہ ارشاد عمل کے وجود میں آنے سے پہلے اس کے عمل کرنے والوں کی مدح و ثناء ہے، پھر اللہ تعالیٰ کی اس خیر کا جس کا وقوع یقینی تھا اس دنیا میں وقوع اس طرح ہوا کہ چاروں خلفائے راشدین اور ہابیرین الذین اخرجوا کے صحیح مصداق تھے، پھر اللہ تعالیٰ نے انہیں کو سب سے پہلے زمین کی مملکت و قدرت یعنی حکومت و سلطنت عطا فرمائی اور قرآن کریم کی پیشینگوئی کے مطابق اُن کے اعمال و کردار اور کارناموں نے دنیا کو دکھلادیا کہ انہوں نے اپنے اقتدار کو اسی کام میں استعمال کیا کہ تمائزیں قائم کیں، زکوٰۃ کا نظام مضبوط کیا، اچھے کاموں کو رواج دیا اور بُرے کاموں کا راستہ بند کیا۔

اس لیے علماء نے فرمایا کہ یہ آیت اس کی دلیل ہے کہ خلفاء راشدین سب کے سب اسی بشارت کے مصداق ہیں اور جو نظام خلافت ان کے زمانہ میں قائم

ہوا وہ حق و صحیح اور عین اللہ تعالیٰ کے ارادے اور رضاء اور پیشگی خبر کے مطابق ہے، ۱۲/ اس کے برخلاف ذرا آج کی دُنیا اور اس میں درجنوں اسلامی حکومتوں پر نظر ڈال کر دیکھیں کہ ان میں کتنے ایسے ہیں جو اُمیر بالمعروف اور نہی عن المنکر کا کام انجام دیتے ہیں؟ لوگوں کو اللہ تعالیٰ کے احکام اور رسول اللہ صلی اللہ علیہ وسلم کے طریقے یعنی قرآن و سنت کے مطابق زندگی گزارنے کی سعی کرنا تو درکنار خود بھی اللہ تعالیٰ کے احکام اور رسول اللہ صلی اللہ علیہ وسلم کے مبارک طریقوں پر نہیں چلتے بلکہ اس کے خلاف کھلے بازار میں کر کے دین و اسلام کا جنازہ نکال رہے ہیں۔

ایسے حکومت والوں کے لیے ہم چند احادیث پیش کر رہے ہیں اور اللہ تعالیٰ سے دعا گو ہیں کہ اللہ تعالیٰ انہیں (اور ہمیں) ہدایت نصیب فرمائے اور اپنے فرائض کو ادا کرنے کی نیک توفیق اور ہمت و استقلال نصیب فرمائے۔ آمین

تقریباً سوا لاکھ ایمان و یقین سے لبریز حضرات صحابہ کرام رضوان اللہ تعالیٰ علیہم اجمعین ساری دنیا پر بھاری تھے اور ہم ایک سو بیس کروڑ نام کے مسلمان دُنیا میں چھوہوں کی طرح زندگی گزار رہے ہیں۔ وجہ یہی ہے کہ ہم میں سے کسی نے بھی اپنی حکومت کی ذمہ داری کا حق ادا نہ کیا اور اسی لیے ہماری نہ کوئی وقعت ہے نہ دیدہ بہم دولت کی زندگی گزار رہے ہیں **إِنَّا لِلّٰهِ وَإِنَّا إِلَيْهِ رَاجِعُونَ** عراق کا تازہ ترین واقعہ ہمارے سامنے ہے۔

جہیں حقیر سمجھ کر سمجھا دیا تو نے وہی چراغ جلاؤ تو روشنی ہوگی
آنحضرت صلی اللہ علیہ وسلم کی احادیث سے (۱) آنحضرت صلی اللہ علیہ وسلم نے فرمایا کہ جو شخص بھی دشمن یا اس سے

زیادہ افراد پر حاکم بنا اسے اللہ تعالیٰ قیامت کے دن اس حالت میں لائیں گے کہ اس کے ہاتھ اس کی گردن کا طوق ہوں گے پھر اس کی نیکی اس کو چھڑا لے گی، اس کا گناہ اس کو ہلاک کر دے گا۔ اس کا پہلا نتیجہ ملامت ہے، درمیان میں ندامت اور آخر میں قیامت کے دن کی رسوائی۔ (بینات ۲/۳ بحوالہ مشکوٰۃ)

ایک اور حدیث میں ہے کہ اس کا پہلا نتیجہ ملامت ہے، دوسرا ندامت ہے اور تیسرا نتیجہ قیامت کے دن کا عذاب ہے مگر جو عدل کرے۔ (مجمع الزوائد)

(۲) آنحضرت صلی اللہ علیہ وسلم نے فرمایا کہ بے شک تم لوگ حکومت کی حرص کرو گے اور یہ قیامت کے دن ندامت ہوگی، پس یہ جب دودھ پلاتی ہے تو خوب پلاتی ہے اور جب دودھ چھڑاتی ہے تو بُری طرح چھڑاتی ہے۔ (بخاری و مشکوٰۃ از بینات)

(۳) رسول اللہ صلی اللہ علیہ وسلم نے فرمایا کہ کوئی شخص ایسا نہیں ہے کہ اُسے اللہ تعالیٰ نے اپنی مخلوق کی نگہبانی سپرد کی ہو اور اس میں اس نے دھوکہ بازی سے کام لیا ہو پھر اُسے جنت مل جائے بلکہ جب وہ مرے گا تو ایسی حالت میں مرے گا کہ جنت اُس پر حرام کر دی گئی ہوگی۔ (متفق علیہ عن معقل بن یسار)

(۴) حضور نبی کریم صلی اللہ علیہ وسلم نے ارشاد فرمایا کہ جس شخص نے مسلمانوں کی جماعت میں سے تعلقات کسے وجہ سے کسی ایسے شخص کو امور حکومت کی ذمہ داری سونپی کہ اس سے زیادہ نیک ان میں موجود تھا تو اس شخص نے اللہ تعالیٰ کے ساتھ خیانت کی، اللہ کے رسول صلی اللہ علیہ وسلم کے ساتھ خیانت کی اور اہل ایمان کے ساتھ خیانت کی۔ (حاکم عن ابن عباس)

(۵) حضور نبی اکرم صلی اللہ علیہ وسلم نے ارشاد فرمایا کہ تین شخص ایسے ہیں کہ اللہ تعالیٰ اُن کی نماز قبول نہیں فرماتے۔ (البلاغ ۲۵، ۳، ۲۰۰)

(۶) حضور سید دو عالم صلی اللہ علیہ وسلم نے فرمایا کہ جو شخص مسلمانوں کے امر میں کسی شے کا والی ہوا اسکو برز قیامت لایا جائے گا یہاں تک کہ جہنم کے پل پر کھڑا کیا جائے گا، پس اگر وہ نیچو کار تھا تو نجات پا جائے گا اور اگر اُس نے دیانتداری سے کام نہیں کیا ہوگا تو اُس سمیت پل بھٹ جائے گا اور جہنم کی گہرائی میں ستر سال تک گرتا رہے گا۔ (الفاروق ۶، ۳، ۳۲ بحوالہ الصمباری)

(۷) حضور اکرم صلی اللہ علیہ وسلم نے فرمایا کہ حکومت کے طلبکار نہ ہو کیونکہ حکومت و سرکاری اگر تمہاری خواہش و طلب پر تمہیں دی گئی تو تمہیں اسی کے سپرد کر دیا جائے گا۔ (حالانکہ منصب حکومت کی ذمہ داریاں اتنی زیادہ ہیں کہ اللہ تعالیٰ کی مدد کے بغیر ان کو پورا کرنا ممکن نہیں) اور اگر بغیر طلب و خواہش کے حکومت و امارت تمہیں دی گئی تو اللہ تعالیٰ کی طرف سے تمہاری مدد کی جائے گی۔ (متفق علیہ از اقراء ۵ - ۹ - ۱۰)

(۸) حضور اکرم صلی اللہ علیہ وسلم نے فرمایا کہ خیر دار اتم میں سے ہر شخص اپنی رعیت کا نگہبان ہے اور قیامت کے دن تم میں سے ہر شخص سے اپنی رعیت کے بارے میں جواب طلبی (ربا ز پرس) ہوگی۔ (متفق علیہ از اقراء ۵-۹-۱۰)

(۹) حضور اکرم صلی اللہ علیہ وسلم نے فرمایا کہ بیشک عادل حکمران اللہ کے یہاں (بروز قیامت) نور کے ممبروں پر ہوں گے جو رحمن کے دائیں ہاتھ کی طرف ہوں گے اور رحمن کے دونوں ہاتھ دابنے ہیں، اور عادل حکمران وہ ہیں جو اپنے تمام احکام و فیصلوں میں، اپنے اہل میں اور اپنے زیر تصرف معاملات میں انصاف سے کام لے گا۔ (مسلم از اقراء ۵-۹-۱۰)

(۱۰) حضور اکرم صلی اللہ علیہ وسلم نے اللہ کی بارگاہ میں دعا کی کہ اے اللہ! جس کو میری اُمت کے امور میں سے کسی امر میں والی و حکمران بنایا گیا اور اس نے میری اُمت کے لوگوں پر سختی و مشقت مسلط کی اے اللہ! تو بھی اُس پر سختی مسلط کر دے اور جس نے میری اُمت کے ساتھ نرمی برتنی تو بھی اس کے ساتھ نرمی کا معاملہ فرما۔ (مسلم از اقراء ۵-۹-۱۰)

(۱۱) حضور نبی اکرم صلی اللہ علیہ وسلم نے ارشاد فرمایا کہ جو شخص حکومت و سرکاری حاصل کر کے اپنی رعایا پر کفرانی کرے اور اُن پر ظلم کرتا ہو اور اُن کے حقوق میں خیانت کرتا ہو اور اُن کو اللہ تعالیٰ اُس پر جنت کو حرام کر دیں گے۔ (مسلم از اقراء ۵-۹-۱۰)

(۱۲) حضور نبی اکرم صلی اللہ علیہ وسلم نے ارشاد فرمایا کہ اللہ تعالیٰ جس شخص کو کسی جگہ کا حاکم بنائیں اور وہ وہاں کے لوگوں کے ساتھ بھلائی اور خیر خواہی کا معاملہ نہ کرے تو بروز قیامت وہ جنت کی خوشبو بھی نہیں پائے گا۔ (مسلم از اقراء ۵-۹-۱۰)

(۱۳) حضور نبی اکرم صلی اللہ علیہ وسلم نے ارشاد فرمایا کہ لوگوں میں بروز قیامت اللہ تعالیٰ کو سب سے زیادہ محبوب اور مرتبہ کے اعتبار سے اللہ کے سب سے زیادہ قریب عادل حکمران ہوگا اور لوگوں میں سب سے زیادہ اللہ کے یہاں ناپسندیدہ اور عذاب کا سب سے زیادہ مستحق وہ شخص ہوگا جو ظالم حکمران ہوگا۔ (مسلم از اقراء ۵-۹-۱۰)

(۱۴) حضور نبی کریم صلی اللہ علیہ وسلم نے ارشاد فرمایا کہ جو شخص کسی ناجائز امر کو ہوتے ہوئے دیکھے، اگر اُس پر قدرت ہو کہ اُس کو ہاتھ سے بند کر دے تو اُس کو بند کر دے، اگر اتنی قدرت نہ ہو تو زبان سے اس پر انکار کر دے، اگر اتنی بھی قدرت نہ ہو تو دل سے اس کو بُرا سمجھے، اور یہ ایمان کا بہت ہی کم درجہ ہے۔ (مسلم از فضائل تبلیغ ص ۸)

(۱۵) حضور نبی کریم صلی اللہ علیہ وسلم نے فرمایا کہ سب سے بہتر جہاد اُس شخص کا ہے جو ظالم بادشاہ کے (باقی صفحہ پر)

Safety MILK
THE MILK THAT
ADDS TASTE TO
WHATEVER
WHEREVER
WHENEVER
YOU TAKE
YOUR SAFETY
IS OUR **Safety MILK**



اپنی جہاز راں کمپنی

پی این ایس سی

جہاز

بروقت - محفوظ - باکفایت



پی۔ این۔ ایس۔ سی براعظموں کو ملاتی ہے۔ مالی منڈیوں کو آپ کے
تربیب لے آتی ہے۔ آپ کے مال کی بروقت، محفوظ اور باکفایت ترسیل
برآمد کنندگان اور درآمد کنندگان دونوں کے لئے نئے مواقع فراہم کرتی ہے۔
پی۔ این۔ ایس۔ سی قومی پرچم بردار - پیشہ ورانہ مہارت کا حامل
جہاز راں ادارہ، ساتوں سمندروں میں رواں دواں

قومی پرچم بردار جہاز راں ادارے کے ذریعہ مال کی ترسیل کیجئے

پاکستان نیشنل
شپنگ کارپوریشن
قومی پرچم بردار جہاز راں ادارہ



حضرت سید محمد جوئی پوریؒ

اور

مولانا ابوالکلام آزادؒ

سید محمد جوئی پوری، جون پور کے رہنے والے تھے۔ ۸۴۷ھ میں پیدا ہوئے ان کے جوش و خروش مخالف تھے وہ بھی اعتراف کرتے ہیں کہ علوم رسمیمہ میں کمال کے ساتھ نہ ہر دور و لیشی اور ورع و تقویٰ میں بھی اپنا جواب نہیں رکھتے تھے شیخ علی متقی جو الحق کے معاصر اور سخت مخالف تھے اور ان کے رویں ایک رسالہ بھی لکھا ہے، وہ بھی تسلیم کرتے ہیں کہ ان کا ابتدائی عہد کمال زہد و تقشف اور استغراق و استہلاک باطنی میں گذرا۔ سات سال تک ان کا یہ حال رہا کہ پے درپے روزہ رکھتے اور تنہا ایک گوشہ میں پڑے رہتے۔ اسی اثنا میں یہ کیفیت طاری ہوئی، کہ ان کو عبوس ہوا کہ کہیں سے صدا آرہی ہے کہ ”انت المہدی“ تم مہدی ہو۔ برسوں تک متنازع اور سوچتے رہے کہ معاملہ کیا ہے لیکن جب یہ آواز مسلسل سنائی دی تو انہوں نے اپنے مہدی ہونے کا اعلان کر دیا۔

نویں صدی ہجری کا زمانہ جو اکبر سے پہلے گذرا وہ بڑا ہی پُر آشوب تھا۔ سخت بد امنی اور طوائف الملوکی پھیلی ہوئی تھی روز بروز بادشاہتیں قائم ہوتیں اور ختم ہو جاتیں، کوئی مرکزی حکومت باقی نہیں رہی تھی جو احکام شرع کے اجرا، اور قیام کی ذمہ دار ہوتی۔ علمائے دنیا ہر طرف پھیلے ہوئے تھے اور وہ طرح طرح کے فتنے برپا کرتے رہتے تھے دنیا طلبی اور سکروزور کی گرم بازاری تھی ان سب سے بڑھ کر یہ خفا کہ جاہل صوفیوں کی بدعات و منکرات نے ایک عالم کو گمراہ کر رکھا تھا یہ حال سید موصوف سے نہ دیکھا گیا اور انہوں نے بلا خوف و ہمت لائے امتیاز شریعت اور قیام امر بالمعروف کا غلغلہ بند کر دیا اور لوگوں سے کہا کہ اس وقت مجاہدہ و ریاضت اور ذکر و شغل کی ضرورت نہیں ہے سب سے بڑا مجاہدہ یہ ہے کہ خلق اللہ کو سیدھی راہ پر لگاؤ۔ اور احکام شرعیہ کے اجرا کی راہ میں اپنی جانیں لٹا دو، اللہ تعالیٰ کی دعوت و تذکیر میں ایسی تاثیر بخشی کہ تھوڑے ہی عرصہ میں ہزاروں آدمی ان کے حلقہ ارادت میں داخل ہو گئے اور متحدہ فرماں روایان وقت نے ان کے ہاتھ پر بیعت کی۔ ان کے معتقدین کے طور و طریق ایسے عاشقانہ اور والہانہ تھے کہ ان کو دیکھ کر صبا بکرام کے خصائص ایمانی کی یاد تازہ ہو جاتی تھی۔ انہوں نے خون کے رشتوں اور وطن و زمین کی الفتوں

کو ایمان اور محبت الہی کے رشتے پر قربان کر دیا تھا اور سب کچھ چھوڑ چھاڑ کر راہ حق میں نکل پڑے اور ایک دوسرے کے رفیق اور غم گسار بن گئے۔ اور بجز خلق اللہ کی ہدایت، خدشت اور احکام شرع کے اجراء کے دنیا کے اور کسی کام سے ان کو واسطہ نہ تھا۔ جو ان کے حلقہ ارادت میں داخل ہوتا اس کے لئے تین منزلوں سے گزرنا ضروری تھا ایک یہ تھی کہ جو اس راہ میں قدم رکھے وہ قید وطن سے آزاد اور گھر بار چھوڑ کر اپنے برادران طریقت کا ساتھی اور غم گسار بن جائے۔ دوسری منزل ترک مال کی ہے۔ یعنی اس کے پاس جو کچھ ہو وہ اپنے بار طریقت میں بانٹ دے۔

لن تنالوا البرا حتی تنفقوا مما تحبون یتسری منزل اس راہ کی ترک جان کی ہے فتمنوا الموت ان کنتم صادقین اگر غم سچے ہو تو موت کی تمنا کرو یعنی ہر وقت راہ خدا میں سرکھ رہو۔ اگر اعدائے شریعت سرنگوں نہ ہوں تو قوتِ حدید سے کام لو۔ فیہ باسئ شدید یہی چند باتیں تھیں جن پر ان کے حلقہ ارادت میں داخل ہونے کے بعد عمل کرنا ضروری تھا اور یہ سب کی سب بالکل حق تھیں بمشقت و محبت الہی کی راہ میں جاں سپاری کتنی بڑی سعادت ہے لیکن افسوس کہ آگے چل کر خود ان کے معتقدوں نے ان کو کچھ سے کچھ بنا دیا۔

ترک جان و ترک مال و ترک ہر
در طریق عشق اول منزل است

ان کی یہ تعلیمات تھیں جن کو ان کے سوانحین اور مخالفین سب نے لکھا ہے لیکن ان کے معتقدین نے ان کو شرع کا رنگ دے دیا اور مخالفین کو ان کی مخالفت کا ایک بہانہ آگیا اور بعض باتوں کو تکفیر و نفیق کے لئے محبت ٹھہرایا افسوس ہے کہ دنیا کی تاریخ ہدایت و اصلاح کی نصف گتھیاں اس سورفہم اور تاویل و تعبیر باطل کی ابھائی ہوئی ہیں۔ کہا کچھ گیا اور سمجھا کچھ گیا معتقدین نے غلو کیا اور مخالفین نے تعصب و تشدد سے کام لیا اور اس تاریکی میں اصل حقیقت گم ہو کر رہ گئی۔

چو بختنوی سخن اہل دل مگو کہ خطا است
سخن شناس نہ دلبر خطا اینجا است

سب راہ کا سب سے بڑا فتنہ یہی سورفہم ہے۔ بتلانے والوں نے کیا کہا تھا اور سمجھنے والوں نے سمجھا کیا کہ ان غلط فہمیوں کا یہ نتیجہ نکلا کہ ہر طرف سے مخالفت ہونے لگی۔ پہلے تفصیل و تکفیر کا سلسلہ چلا۔ پھر کشت و خون تک نہایت پہنچی۔ سب سے زیادہ علماء دنیا کو ان کی ہوا پرستیوں اور غفلت پر سزائیں کرتے تھے جب مخالفت کا بہت زور ہوا تو گجرات چلے گئے۔ سلطان محمود کلاں صورت دیکھتے ہی معتقد ہو گیا۔ لیکن علماء سور نے ان کو وہاں بھی نہ بخشا اور مخالفت شروع کر دی۔ مجبوراً حجاز کا رخ کیا۔ وہاں سے ایران گئے۔ سلطان اسماعیل صفوی کا زمانہ تھا۔ اس نے ان کے ارد گرد ہجوم ملائی دیکھا تو ایران سے نکل جانے کا حکم دیا۔ ہندوستان کی طرف واپس آ رہے تھے کہ فراہ میں انتقال ہو گیا

ملا عبد القادر بدایونی ۹۱۱ھ کے واقعات کے سلسلے میں لکھتے ہیں :-

دریں سال سید محمد جو نیپوری قدس سرہ از اعظم اولیائے کبار کہ دعویٰ مہدویت از سر برزہ

بود ہنگام مراجعت از مکہ معظمہ بجا ہند در بلدہ فراہ داعی حق را لبیک فرمود۔

اس سے معلوم ہوتا ہے کہ وہ مکہ معظمہ ہو کر ہندوستان آئے تھے اور جب فراہ میں پہنچے تو انتقال ہو گیا ان کی طرف طرح طرح کے دعاوی اور شیطانی منسوب کئے گئے ہیں۔ معتقدین کو تو چھوڑیے کہ وہ جس سے عقیدت رکھتے ہیں تو اس کو خدائے بنا ئے بغیر نہیں رہتے۔ زیادہ احتیاط کی تو اس کو نبوت تک پہنچا دیا لیکن ان کے معاملے میں شاہ عبدالحق محدث دہلوی لکھتے ہیں کہ :-

”سید محمد جو نیپوری کا یہ اعتقاد تھا کہ جو کمال محمد رسول اللہ صلی اللہ علیہ وسلم رکھتے تھے، وہی

کمال ان کو بھی حاصل تھا۔ فرق اتنا تھا کہ حضور کو برہ راستہ خدا کی طرف سے یہ کمال حاصل تھا اور

ان کو حضور کے اتباع میں اور تبعیت رسول اس حد تک پہنچ گئی تھی کہ روحانی کمالات میں

اسی کی طرح ہو گئے۔“

لیکن شاہ صاحب نے یہ نہیں لکھا کہ سید موصوف نے یہ بات کہی یا ان کے مریدین و معتقدین کی پیر پرستانہ

منقبت سرائی ہے۔ ام العقاید جو ان کی جانب منسوب ہے وہ ان کے مریدوں کی لکھی ہوئی ہے۔

ہدیہ مہدویہ نے اس کی عبارتیں نقل کی ہیں لیکن ان کا انتخاب سید محمد کی جانب مشکوک و محل نظر ہے بہر حال اس

قسم کی باتیں دو حال سے خالی نہیں۔ یا تو یہ معتقدین کا غلو، افراط عقیدت، سوء فہم اور زیغ نظر ہے یا غلبہ حال کا نتیجہ ہے

جو اس راہ کے بڑے بڑے کا ملین اور مہندین تک کو پیش آئے ہیں۔ کسی نے اس عالم میں ”لوائی ارفع من لوا محمد“ کہا اور

کوئی ”سبحانی سبحانی ما اعظم شانی“ پکارا اٹھا اور کوئی کچھ اور کوئی کچھ۔

نہ من تنہا دریں میخسائے مستم

جلید و شبلی و عطار ہم مست

تو اگر ان تمام حضرات کی طرف سے مغلوبیت سکڑے حال کا نتیجہ قرار دے کر خاموشی اختیار کر لی جاتی ہے اور ان کے

اسلام و ایمان پر شک نہیں کیا جاتا تو پھر سید محمد جو نیپوری نے کیا قصور کیا ہے کہ کمال زہد و ورع، اتباع شریعت، قیام امر و

بالمعروف و نہی عن المنکر، ایتار فی اللہ وغیرہ کی بنا پر جس پر موافق تو موافق، مخالف تک کو انکار نہیں۔ ان کو حسن

ظن اسلامی کا مستحق نہ سمجھا جائے اور صرف چند کلمات غریبہ کی بنا پر جن کی اصلیت مشتبہ ہے ان کو مومن نہ سمجھنے

پر اتر آئیں

لالہ ساغر گیر و نرگس مست و برنامہ فسق

داوری خواہم مگر یارب کرا داور کنم

یہ مولانا ابوالکلام آزاد پہلے بزرگ ہیں جو تاریخ کے حقائق کی روشنی میں اپنی اس کتاب "تذکرہ" میں ان کی طرف سے صفائی پیش کرتے ہیں اور ان کو امر بالمعروف، نہی عن المنکر، اچلے شریعت اور دعوت حق کا علم دار قرار دیتے ہیں۔ حقیقت یہ ہے کہ حضرت سید محمد جوہپوری نے خود اس کا دعویٰ نہیں کیا اور نہ انہوں نے کبھی اپنے کو مہدی موعود سمجھا۔ اگر عالم سکریں یہ الفاظ ان کی زبان پر آگئے تھے تو سکر کی کیفیت دور ہو جانے کے بعد اس کی ترمیم بھی فرمادی۔ جیسا کہ خزینۃ الاصفیاء اور تحفۃ الاکرام وغیرہ میں ہے۔ مراۃ محمدی کے مصنف نے بھی اسی کی تائید کی ہے۔ یہ کتنی حیرت انگیز بات ہے کہ ان کی دعوت حق کی جو تحریک ہندوستان گزشتے گریڈان و عرب و حجاز تک پہنچ گئی تھی۔ اور جس کے حلقہ ارادت میں وقت کے بڑے بڑے سلاطین، علماء اور زماں آگئے تھے۔ مولانا ابوالکلام آزاد کی قائم برداشتہ چند سطروں کے سوا جو مضمناً علماء دنیا پرست کے ذکر کے سلسلے میں تذکرہ میں آگئی ہیں۔ اردو میں اب تک کچھ نہیں لکھا گیا۔ ایک صاحب نے الفرقان لکھنؤ میں فارسی کے بعض تذکروں کی مدد سے اس پر لکھنا شروع کیا تو وہ بھی مواد کی کمی سے تشہر رہ گیا۔ زیادہ تر انہوں نے اس تذکرہ کو اپنے مضمون کا ماخذ قرار دیا ہے۔ اپنی کوئی نئی تحقیق، جیسا کہ توقع تھی پیش نہیں کی۔ ضرورت ہے کہ کوئی صاحب اس کو اپنی تحقیق کا موضوع بنائیں۔ عربی، فارسی اور اردو میں سید محمد جوہپوری اور ان کی تحریک مہدویت کے متعلق جو کچھ ہے اس کو تلاش کر کے منظر عام پر لائیں۔

نخود مولانا ابوالکلام صاحب نے بھی اس کو تذکرہ میں ضمیمہ ہی لکھا ہے۔ تحقیق کا حق جیسا کہ چاہئے تھا ادا نہیں کیا۔ شیر شاہی و سلیم شاہی عہد کے اکابر ادیباء میں ایک بزرگ شیخ داؤد جہمی وال تھے۔ ان پر مہدوی ہونے کا شبہ تھا۔ اتنی ہی بات مخدوم الملک کی مخالفت کا سبب بن گئی جو اس وقت بڑے اقتدار کے مالک تھے اور جو چاہتے تھے ان سواری فرماں رواؤں سے منوا لیتے تھے لیکن شیخ پر یہ الزام ثابت نہ ہو سکا ورنہ ان کے لئے بھی جام شہادت تیار ہو جاتا جو مخدوم الملک کے ہاتھوں بعض دوسرے اہل اللہ کو پینا پڑا۔ ان ہی بزرگ کے ذکر کے سلسلے میں سید محمد جونپوری اور ان کی تحریک مہدویت پر کچھ روشنی ڈالی گئی ہے۔

عبد مغلیہ پر اردو زبان کے معتبر مورخ سید صباح الدین عبدالرحمن اپنی کتاب میں بڑی تہنیر کے دو سکر ایڈیشن میں جو پہلے ایڈیشن سے کہیں زیادہ ضخیم ہے اور جو صرف بابر سے لے کر اکبر تک کے حالات پر مشتمل ہے

اکبری دور کے امراء کے ذیل میں مخدوم الملک کے متعلق رقم طراز ہیں -

”مخدوم الملک مولانا عبداللہ سلطان پوری کا لقب نقایہ مضامین لاہور کے رہنے والے تھے ان کا خاندان انصاری تھا، عربی، اصول فقہ، تاریخ اور علوم منقولات میں ان کو بڑی اعلیٰ دستگاہ حاصل تھی۔ علوم دینی میں اپنی اعلیٰ قابلیت کی بنا پر ہمایوں کے دربار سے وابستہ ہوئے تو اس نے ان کو مخدوم الملک کا خطاب اور شیخ الاسلام کا عہدہ عطا کیا۔ شریعت کی ترویج میں برابر کوشاں رہے۔ بہت متعصب سنی تھے۔ ملحدوں اور شیعوں سے ان کو سخت نفرت تھی۔ شہیر شاہ کے مقابلے میں بدقسمتی سے جب ہمایوں کو شکست ہو گئی اور وہ بھاگ کر ایران چلا گیا تو مولانا عبداللہ سلطان خاندان کے حکمرانوں کے دربار سے منسلک ہو گئے۔ اس زمانے میں تحریک مہدویت کا بڑا زور تھا وہ اس کے سخت مخالف تھے جس پر بھی ان کو مہدویت کا شبہ ہو جاتا اس کو سزا دے بغیر نہیں رہتے۔ سلیم شاہ سوری کے عہد کے دو حلیل القدر علماء شیخ علائی اور شیخ نیازی مہدویت کے علمبردار تھے شیخ علائی کو پکڑ کر اتنے درے لگوائے کہ وہ جاں بحق ہو گئے۔

ملا عبدالقادر بدایونی ان کو اپنی تاریخ میں درویش آزاد سے یاد کرتے ہیں۔“

سلیم شاہ، مخدوم الملک کی جس قدر عزت کرتا تھا اس کا اندازہ اس واقعہ سے ہو سکتا ہے کہ وہ اور مخدوم الملک ایک ساتھ ایک تنگ گلی سے گزر رہے تھے کہ سامنے سے ایک مسرت یافتہ لڑکا آتا ہوا دکھائی دیا۔ مخدوم الملک نے جوش و فدا داری میں آگے بڑھ کر ہاتھی کو روکنا چاہا تو سلیم شاہ نے ان کو روک دیا اور کہا کہ مجھے آگے بڑھنے دیجئے اگر میں ہلاک ہو گیا تو میری جہاد فوج کے یہ نولاکھ افغانی وہ جگہ پُر سکتے ہیں اور سلطنت کو انتشار سے بچا سکتے ہیں لیکن اگر خدا نخواستہ آپ جاں بحق ہو گئے تو آپ جیسا ہندوستان میں ایک مدت مدید تک عالم پیدا نہ ہو سکے گا۔

ایک مرتبہ وہ دربار میں آئے تو ان کو اپنے تخت پر بٹھایا اور موتی کی ایک تسبیح ان کو پیش کی جس کی قیمت بیس ہزار روپے تھی۔

سوری خاندان کا خاتمہ ہو گیا تو مولانا عبداللہ اکبر کے دربار میں آ گئے۔ جہاں انہوں نے علمی فضیلت اور دینی کمالات کی وجہ سے امارت کے ساتھ بڑا جاہ و حلال بھی حاصل کر لیا۔ ملک کی سیاست میں بھی ان کا بڑا عمل دخل تھا اور اس سلسلہ میں انہوں نے بڑے بڑے کارنامے سر انجام دیے۔ گجرات کی فتح تک ان کو بڑا عروج اور اقتدار حاصل تھا۔ ایک مرتبہ انہوں نے شیخ ناگوری پر مہدوی اور بدعتی ہونے کا الزام رکھ کر اکبر سے ان کی گرفتاری کی اجازت

بھی لے لی۔ مگر رفتہ رفتہ جب شیخ مبارک ناگوری اور ان کے لائق لڑکوں ابو الفضل اور فیضی کا رسوخ دربار میں بڑھا تو مولانا عبداللہ پرنسپل پر زوال آ گیا۔

مولانا ابوالکلام آزاد نے اپنی اس کتاب میں ان کے محض فقہی حیل اور مہدویت کی مخالفت کی بنا پر علماء سور میں شہر کیا ہے اور ان کے عجیب و غریب قصے لکھے ہیں۔ ان میں ایک یہ ہے کہ بایں ہمہ دولت و ثمنول جو انہوں نے اپنی شیخ الاسلامی کے زمانے میں حاصل کر رکھا تھا۔ یہاں تک کہ اپنی خاندانی قبول میں چاندی سونے کی اینٹیں مدفون کر دی تھیں۔ مگر پھر کبھی زکوٰۃ ادا نہیں کی۔ زکوٰۃ سے بچنے کے لئے اپنا سارا اندوختہ اپنی بیوی کے نام منتقل کر دیتے تھے اور وہ ایک سال پورا ہونے سے پہلے ان کے نام بخش دیتی۔ اس طرح حول کامل دونوں میں سے کسی پر نہ گذرتا کہ اداسے زکوٰۃ کی شرط پر دونوں اترتے۔ یہی وہ ہمیشہ کرتے۔ اسی وجہ سے انہوں نے حج بھی نہیں کیا کہ حج کے فرض ہونے کی بھی یہی شرط ہے لیکن جب ان پر زوال آیا تو ان کو زبردستی حج کے لئے بھیجا گیا۔ بلکہ ان کو وہیں جلا وطن بھی کر دیا گیا۔ لیکن ایک امیر کی سفارش سے ان کو پھر ہندوستان آنے کی اجازت مل گئی۔ لیکن عمر نے وفا نہیں کی اور انتقال کر گئے۔

معلوم نہیں ان کی دولت و ثروت کا کیا حشر ہوا۔ ان کو مہدویت کے استیصال میں بڑا دخل ہے اور وہ بالآخر ختم ہو گئی۔ یہاں تک کہ لڑیچر بھی عام طور سے نہیں ملتا۔ حیدرآباد سے دو ایک رسالے اس کے متعلق شائع ہوئے ہیں لیکن وہ اتنے مختصر ہیں کہ ان کو پڑھ کر تشفی نہیں ہوتی۔ مولانا نے اپنے زمانہ نظر بندی رانچی میں علمائے سو کے تذکرہ کے سلسلہ میں ضمناً اس لئے اس پر کسی قدر روشنی ڈالی تھی کہ کوئی صاحب ہمت اس سے آگے بڑھ کر اپنی تحقیق کا مستقل موضوع بنائیں گے۔ اور اس تحریک کے مالہ و مال علیہ پر اس کے تمام لڑیچر کو سامنے رکھ کر تفصیل کے ساتھ روشنی ڈالیں گے۔ لیکن افسوس کہ آج تک اس پر ایک حرف کا اضافہ نہ ہو سکا۔ اور یہ موضوع ابھی تک تشہ تبکیل ہے کیا یونیورسٹیوں اور ڈگری کالجوں کے اسلامیات کے ریسرچ اسکالرز اور ندوہ و دیوبند وغیرہ کے فضلا اس کو اپنی تحقیق کا موضوع بنائیں گے؟ اس میں محنت ضرور ہے لیکن اس سے ہندوستان کی اپنی تاریخ کا ایک گوشہ ضرور سامنے آجائے گا۔

<p>مؤثرات عقیدت کی عظیم تاریخی پیشکش</p> <p>امام ابو حنیفہ کا نظریہ انقلاب</p> <p>تصنیف: مولانا علی قیوم حقانی</p> <p>فی زلف کلاصول، جو ظلم کے مقابلے میں، استقامت و پامردی، موجودہ دور میں سیاسی حال کے رہنما اصول اور</p> <p>کتاب ایک اہم موضوعات پر سیر حاصل بحث ————— قیمت ۶ روپے</p> <p>مؤثرات عقیدت، دارالعلوم حقانیہ، اکوڑہ خٹک، پشاور</p>	<p>سیات کا اسلامی مفہم اور تشریح، امام ابو حنیفہ کا</p> <p>سیاسی مسلک و کردار، سیاسی تجربہ اور کلام، ایک</p> <p>ہرگز انقلابی تحریک اور بعد سیاسی بحث کی ضرورت</p> <p>تشکیل اور نصب العین، فقہ حنفی کا قانونی جامعیت، سیات</p>
--	---

افکار و تاثرات

○ مسئلہ اہل بیت :- علامہ طالب قریشی / سید حبیب شاہ نقشبندی
○ جہاد افغانستان اور پاکستان کی عوام :- جناب مضر اللہ کاظمی صاحب کوٹہ
○ الحق کے مضامین اور قارئین کا اظہار خیال :- نثار احمد بھارت /
○ احسان اللہ مضر قطر / مولانا قطب الدین بہاؤ الدین / شفیع الدین حیدر کراچی

مسئلہ اہلبیت

● الحق کے شمارہ جون میں ایک مضمون ”مسئلہ اہلبیت“ کے متعلق گزارش ہے کہ مضمون نگار ابوالقاسم انصاری صاحب نے غیر خواہ اُمت کا بارہ اوڑھ کر اہلسنت و جماعت میں افتراق و انتشار پیدا کرنے کی مذموم کوشش کی ہے۔ ان کے اسلوب نگارش سے صاف معلوم ہو رہا ہے کہ وہ کس مکتب فکر سے تعلق رکھتے ہیں۔ یہ کوشش کوئی نئی نہیں ہے، یہ لوگ مدت سے کراچی کو مرکز بنا کر اور طرح طرح کی مجلسوں کی آڑ لے کر اہلسنت کے مسلم عقائد پر رکیک حملے کر رہے ہیں۔ اب انہوں نے اپنے پروپیگنڈا کیلئے ”الحق“ جیسے صحیح العقیدہ پرچے کو منتخب کیا ہے۔ میں ایک لمحہ کیلئے بھی یہ باور کرنے کے لیے تیار نہیں کہ آپ اس مسئلہ میں جمہور علماء اہلسنت (سلف سے لیکر خلف تک) کے موقف سے بے خبر ہیں۔ ازواج مطہرات تو قطعی طور پر بدرجہ اولیٰ اہل بیت میں داخل ہیں اس پر اہلسنت کے تمام مکاتب فکر کا کامل اتفاق ہے لیکن آنحضور صلی اللہ علیہ وسلم کی ذریت کو بھی تو جمہور علماء اہل سنت اہل بیت سے خارج نہیں سمجھتے۔ اس سلسلے میں کثیر احادیث موجود ہیں۔ متاخرین میں شاہ ولی اللہ محدث دہلوی، مولانا عبدالحق محدث دہلوی، مولانا قطب الدین صاحب مظاہر حق، مولانا محمد قاسم نانوتوی، مولانا اشرف علی تھانوی، مفتی محمد شفیع، مولانا قاری محمد طیب، مولانا ابوالقاسم فنی دلاوری، قاضی محمد سلیمان منصور پوری، مولانا ابوالاعلیٰ مودودی، مولانا ابوالحسن علی ندوی اور دوسرے ہمیشہ علماء دیوبند و بریلی کی تحریریں اور ان کا موقف آپ سے مخفی نہ ہوگا۔ کیا یہ سب حضرات ”منافقین آل یہود“ کی سازشوں کا شکار ہوئے؟ اور کیا ان سازشوں کا انکشاف پہلی مرتبہ صاحب مضمون اور ان کے ہم مشرب لوگوں پر ہوا؟ حقیقت یہ ہے کہ رفیق، خارجیت اور ناہلبیت سب ایک ہی شجر خبیثہ کی شاخیں ہیں۔ صاحب مضمون بظاہر ان تینوں کو مطعون کر رہے ہیں لیکن یہ محض نفیہ ہے حقیقت میں وہ اسی شجر خبیثہ کی ایک شاخ پر بیٹھے ہیں۔

صاف چھپتے بھی نہیں سنے آتے بھی نہیں

سید الانبیاء والمرسلین صلی اللہ علیہ وسلم سے محبت ہر مسلمان کے ایمان کا تقاضا ہے، یہ کیسے ہو سکتا ہے کہ آپ کی

مومن ذریت جس سے آپ کو بدستور غایت محبت ہو اور کوئی سچا مسلمان ان سے بغض رکھے اور ان کی تحریف سے پہلو تلاش کرے! حضور صلی اللہ علیہ وسلم نے تو اپنے بعض صحابہؓ کو بھی اپنے اہل بیت قرار دیا ہے چہ جائیکہ آپ کی ذریت کو اہل بیت سے یکسر خارج کر دیا جائے۔ روافض تو بالکل گمراہ ہیں ان کے فاسد عقائد کی ترویج کرتے کرتے کیا یہ ضروری ہے کہ ہم بھی افراط و تفریط میں مبتلا ہو جائیں اور غلط راستے پر چل نکلیں؟ میں تو کہتا ہوں کہ اگر کوئی شخص رحمتِ دو عالم صلی اللہ علیہ وسلم کے پاپوش مبارک کے ایک تسمے کو بھی حقارت کی نظر سے دیکھتا ہے وہ مردود اور ملعون ہے۔

ادب گاہیست زیر آسماں از عرش نازک تر

نفس گم کردہ می آید جنید و بایزید ایں جا

رسول پاک صلی اللہ علیہ وسلم کے ارشاداتِ مقدسہ کو نظر انداز کر دینے والے ہنور کے محبت اور خیر خواہ امت کیسے ہو سکتے ہیں؟ میری دعا ہے کہ اللہ تعالیٰ الحق کو ایسے لوگوں کی ترک تازیوں سے محفوظ رکھے آمین (و السلام) باہیز طالب قریشی

● معلوم نہیں کس دلیل کی بنا پر ابوجار قم انصاری صاحب نے اہل بیت کے مفہوم کو صرف ازواجِ انبی صلی اللہ علیہ وسلم کے لیے مخصوص کیا ہے؟ جہاں تک سورہ احزاب کی آیات کا تعلق ہے یہ ٹھیک ہے کہ اس پورے رکوع میں ازواجِ انبی صلی اللہ علیہ وسلم کو خطاب کیا گیا ہے لیکن اس آیت تطہیر میں صیغہ مؤنث کی بجائے مذکر کا صیغہ لانا اس بات کی بین دلیل ہے کہ اہل بیت سے مراد صرف ازواجِ انبی نہیں بلکہ حضور پاک کے خاندان کے کچھ اور افراد بھی اہل بیت میں شامل ہیں۔

حضرت مولانا مفتی محمد شفیع صاحب رحمۃ اللہ علیہ معارف القرآن جلد ۳۹ صفحہ ۱۳۹ پر اسی آیت کے تحت لکھتے ہیں:-

”اوپر کی آیات میں نساءِ انبی صلی اللہ علیہ وسلم کو خطاب تھا ایسے صیغہ تانیث خطاب کیا گیا۔ یہاں اہل البیت میں ازواجِ مطہرات کے ساتھ ان کی اولاد و آبائ بھی داخل ہیں ایسے صیغہ مذکر فرمایا، عظمکم و یطہرکم و غیرہ۔“ مفتی حضرت مفتی صاحب لکھتے ہیں کہ اہلبیت میں حضرت فاطمہؓ و علیؓ و حضرت حسنؓ و حسینؓ بھی شامل ہیں۔ (سید حبیب اللہ شاہ نقشبندی)

جہادِ افغانستان اور ناپاک امریکی عسکرانہم

الحق کا مطالعہ جاری ہے، کافی ایمان افروز مواد پایا۔ محترم حقانی صاحب! جیسا کہ آپ کو معلوم ہے کہ جہادِ افغانستان کامیابی کے آخری مرحلے میں ہے، لیکن امریکہ اور روس اور اس کے بعض پاکستانی مغرب زدہ غلام اسلامی حکومت کے قیام کے خلاف ایک منظم منصوبہ رکھتے ہیں جس کیلئے انہوں نے افغانستان کیلئے اپنے گشتی سفیر کو پاکستان میں کھلا چھوڑ رکھا ہے اور وہ مجاہدین کے کمانڈروں کے ساتھ خود رابطہ کر کے مجاہدین کی اسلامی قیادت اور ملت کے

درمیان فاصلے پیدا کر کے ایک نئی جنگ شروع کرنا چاہتا ہے۔ ان حالات میں جبکہ ہم لوگوں نے پاکستان میں جہاد کی حمایت میں تحریک چلائی جو کہ اللہ کے فضل سے کامیاب ہوئی، اب نتائج کے موقع پر لادین اور مغرب پرست لوگ اس تحریک کو ہائی جیک کریں تو یہ ہماری سب سے بڑی ناکامی ہوگی۔ امید ہے کہ الحق اظہارِ حق جاری رکھے گا۔ (نصر اللہ کانٹہ صدر اسلامک یونٹہ فورس پاکستان)

الحق کے مضامین اور قارئین کا اظہارِ خیال

- عرض پرداز ہوں کہ آپ کا موقر رسالہ ماہنامہ ”الحق“ برابر لائبریری الندوة الاثریہ جامعہ دارالحیث میں آتا رہا ہے اور اپنے علمی آب زلال سے ہم تشنگانِ علوم دینیہ کو سیراب کرتا رہا ہے۔ ملک کے گوشے گوشے سے آنے والے دیگر رسائل و جرائد میں آپ کا رسالہ ممتاز حیثیت رکھتا ہے اور ہم طلبہ نہایت دیدہ ریزی سے اس کا مطالعہ کرتے ہیں اور اکتساب فیض کرتے ہیں۔ (نثار احمد الامین العام ندوة الاثریہ یوپی، بھارت)
- الحق کا تازہ پرچہ موصول ہوا۔ ادارتی تحریر، منافقین کا تعاقب، زمانہ حال کے فراعنہ، البوہل اور غتبہ و تشبیہ کی نشاندہی اور اعلان اظہارِ حق پر دلی مبارکباد! یہاں کے احباب الحق کے شدت سے منتظر رہتے ہیں، اب کے پرچہ میں مسئلہ دیت پر جامع مضمون اور ”اے خطہ کشمیر“ بھی دلچسپ ہیں۔ (احسان اللہ مضطر، دوحہ قطر)
- علمائے دیوبند کا علمی وارث، حضرت مولانا مفتی محمود کے افکار کا ترجمان، شیخ الحدیث حضرت مولانا عبدالحق کے ہاتھ کا لگا یا ہوا تھکنا ہوا گلشن، حضور علیہ الصلوٰۃ والسلام کی سیرت طیبہ اور مسئلہ ختم نبوت، سیرت الصحابہؓ، احوال اولیاء اللہ اور مسائل و فضائل کے ساتھ ساتھ موجودہ سیاست کا بھرپور تجزیہ کرنے والا بلکہ مغرب کی لادین سیاست کی کایا پلٹنے والا آپ کا ماہنامہ ”الحق“ مسلسل رہا ہے، اللہ تعالیٰ اس رسالہ کو دن دو گنی رات چو گنی ترقی عطا فرمائے۔ (حضرت مولانا قطب الدین خطیب مرکزی جامع مسجد بہاولنگر)
- احقر کو ماہنامہ ”الحق“ پابندی سے مل رہا ہے جس کے لیے میں آپ کا شکر گزار ہوں۔ اس جریدے کے ذریعے جو دینی خدمت انجام پا رہی ہے وہ لائق تحسین بھی ہے اور لائق تعظیم بھی! اللہ تبارک و تعالیٰ جزا بخیر عطا فرمائے۔ آمین (محمد شفیع الدین حیدر، کراچی)

قرآن حکیم کا اردو ترجمہ اور ایک ضروری وضاحت

اخبارات میں قرآن حکیم کے محض اردو ترجمے متعلق ”الحق“ میں سلسلہ مضامین چلا، مولانا مدرار اللہ مدرار اور احقر کے مضامین سے متعلق جناب عبدالحی ایڑو کا مکتوب شائع ہوا۔ اس سلسلہ میں توضیحی گزارش

یورپ کا مرد بیمار

مغربی سامراجیت کے عہد میں عالم اسلام کو فوجی غلبہ کے ساتھ یورپ کی سیاسی اور اقتصادی، فکری اور تمدنی برتری کا سامنا کرنا پڑا۔ جس سے زندگی کا ہر شعبہ متاثر ہوا۔ ایک دفعہ تو یورپ نے اپنی فکر اور فلسفہ کے ذریعہ دنیا کی فکری باگ ڈور سنبھال لی۔ اور دوسری جانب اپنی مصنوعات کے ذریعہ بازاروں اور عالمی منڈیوں پر اپنا قبضہ جمالیا۔ اس طرح ایک تعلیم یافتہ انسان کو ایک ہی وقت میں مغربی فکر اور نظام حیات اور مغربی ایجادات اور مصنوعات سے واسطہ پڑا ہے اپنے تمام مسائل اور مشکلات کا ذہنی، فکری اور عملی حل مغربی فکر اور ایجادات میں نظر آنے لگا۔ جلد ہی اس کے ذہن میں یہ بات بیٹھ گئی کہ مغرب سے تعلق رکھنے والی ہر شے خواہ وہ کوئی فکر ہو یا عمل۔ وہ قابل اعتماد اور لائق قبول ہے۔ اس طرح پورے عالم میں مغرب کی مصنوعات اور مغرب کے تصورات کا رواج ہوا۔ مغربی تعلیم کے اداروں سے نکلنے والے اشخاص جس طرح مغربی افکار کے حامل اور ان کے وکیل بنے اسی طرح مغربی مصنوعات کی بھی انہوں نے وکالت کی۔ اس مغربی فکر اور مغربی طرز و وسائل زندگی پر اعتماد و بھروسہ بحال رکھنے میں یورپ کی سیاسی قیادت اور غلبہ نے بڑا رول ادا کیا۔

ایک تریک مغرب سے نسبت رکھنے والی ہر چیز چاہے اس کا تعلق فکر سے ہو یا نظام حیات سے یا زندگی کی بنیادی ضرورتوں سے ہو پوری پس ماندہ دنیا کے لئے مسحور کن تھی۔ ان کی چمک دمک اور رعنائی و دلکشی سے دھوکہ کھایا انسان ان کو دنیا کا بہترین تحفہ تصور کرتا تھا۔ بناوٹ کی عمدگی اور صنائی کے کمال و معراج کے لئے اتنا ہی کافی تھا کہ کسی مغربی ملک کی جانب اس کا انتساب ہو مثلاً اگر کہہ دیا جاتا کہ یہ ہائینڈ، اٹلی فرانس یا برطانیہ یا جرمنی کے کسی عالم یا مفکر کا نظریہ اور فکر ہے تو یہ انتساب اس بات کی دلیل ہوتی کہ وہ فکر درست اور صحیح ہے اور جانگسل مطالعہ اور تجربہ پر مبنی ہے پھر وہ فکر دنیا کی سب سے ترقی یافتہ اور (LATEST) فکر سمجھی جاتی اگر وہ فکر کسی شخص کے سمجھ میں نہ آتی یا اس پر کوئی اعتراض ہوتا تو وہ مرعوبیت کا مارا انسان اسے اپنی کوتاہی فہم پر محمول کرتا۔ اس فکر کے بانی کی طرٹ یا کسی غلطی یا کم فہمی کے انتساب کی

جرات نہ کرتا۔ اس طرح مغرب کے بہت سے ایسے افکار قبول کر لئے گئے جو بظاہر مشرق کے بنیادی تصور یا مزاج کے خلاف تھے۔ اسی طرح مغرب کی مصنوعات کو قبول کیا گیا۔

ایک بڑے تعلیم یافتہ دانشور نے اپنی یادداشت میں لکھا ہے۔

کہ جب انہوں نے مارکس کی THEORY کا مطالعہ کیا تو انہیں سمجھنے میں دشواری ہوئی اور مطالعہ کے دوران بعض مقدمات کو سمجھنا مشکل معلوم ہوا۔ اور بعض خلاف واقعہ معلوم ہوئے لیکن ان کو جب بھی سمجھنے میں دشواری ہوتی تو اسے اپنی کوتاہی فہم سمجھ کر پھر سے غور کرتے۔ اسی طرح دوسرے محققین نے بھی بعض ایسے مغربی افکار و نظریات کا مطالعہ کیا جنہیں عام انسانی عقل قبول نہیں کر سکی۔ انہوں نے سمجھنے کی مزید کوشش کی لیکن جب بالکل ناکامی رہی تو ان کو بغیر سمجھے اسی طرح قبول کر لیا جس طرح ایک چھوٹا بچہ نچو اور منطق کے قواعد سمجھے بغیر قبول کر لیتا ہے۔

اسی انداز پر مطالعہ کرنے والوں کی ایک نسل عالم اسلام میں تیار ہو گئی جو مغرب سے آنے والے تمام افکار و نظریات پر ایمان رکھتی تھی۔ ان میں سے بعض افکار تجربہ سے غلط ثابت ہوئے اور اب دنیا میں بہت سے مغربی افکار قابل تنقید سمجھے جانے لگے ہیں۔ جنہوں نے عرصہ تک ذہنوں کو مسحور کر رکھا تھا۔ انہی افکار میں مارکسی فکر ہے جو بیسویں صدی کے اوائل میں بہت مقبول ہوا۔ اس لئے کہ اس فکر و نظریہ کو کچھ ایسے حوصلہ مند نوجوان مل گئے جو مغربی سماج اور اقتصادی استحصال سے نالاں تھے وہ فوجی انقلابوں کے ذریعہ حکومت تک پہنچ گئے۔ انہوں نے اس نظریہ کو اپنے ملکوں میں نافذ کیا۔ اس طرح اس فکر کو مضبوط مادی مل گئے۔ انہوں نے مسلم قوموں کو اس فکر و نظریہ کو قبول کرنے پر مجبور کیا۔ حالانکہ یہ نظریہ مسلمانوں کے دینی تصور سے متعارض تھا۔ ان حکام نے جو آواز بھی اس نظریہ کے خلاف اٹھی اسے طاقت سے دبا دیا۔ اور اپنے ملکوں کے سیاسی اور اقتصادی نظام کو اس فکر کے تابع کر دیا۔

گذشتہ نصف صدی کے تجربہ سے معلوم ہوا کہ یہ نظریہ جن جن ممالک میں قبول کیا گیا وہاں مسائل حل ہونے کے بجائے اور سچپیہ ہو گئے۔ حتیٰ کہ زراعتی پیداوار بھی گھٹ گئی۔ آمدنی کم ہو گئی۔ شادابی ماند پڑ گئی اور کام کرنے کا جذبہ مفقود ہو گیا۔ کئی بڑے ملک جنہوں نے اس فلسفہ کو اپنایا یا طویل تجربہ کے بعد سخت اقتصادی بحران میں مبتلا ہو گئے۔ وسائل آمدنی کم ہو گئے۔ جبر و استبداد کی وجہ سے وہ قومی صلاحیتوں سے محروم ہو گئے۔ لیکن مارکسیت پر ایمان رکھنے والے اس ناکامی کو دیکھنے کے باوجود اس کی سیاست، اس کے عقیدے اور اس کے وسائل کو اب بھی تطبیق مینے کے لئے کوشاں ہیں اور اس ناکامی کے بعد مارکس نظریہ کی بار آوری کے ویسے ہی منتظر ہیں جیسے ایک مفلس انسان اپنی کامیابی کی امید لگائے بیٹھا کوشش کرتا رہتا ہے،

اور اسی امید میں ہر طرح کی صعوبتیں برداشت کرتا ہے۔

نظریہ اشتراکیت کو عملاً تطبیق دے جانے کے چند سالوں بعد ہی نسل انسانی کو سعادت سے بہکنا کرنے کے سلسلہ میں اس کی ناکامی کھل کر عالم اسلام میں سامنے آگئی۔ اور اب جب کہ مشرقی یورپ کے کئی ممالک نے اشتراکیت کے خلاف علم بغاوت بلند کر دیا ہے۔ اشتراکیت کی ناکامی ایک کھلی حقیقت بن چکی ہے۔ لیکن اس موقع پر جو بات نہایت افسوسناک ہے اور جو ایک طرح کی کم عقلی اور کم فہمی کی دلیل بھی ہے وہ یہ ہے کہ عالم اسلام کے بعض اہل قلم اب بھی اسی تقدس آمیز لب و لہجہ میں اشتراکیت کا کلمہ پڑھ رہے ہیں جس طرح تجرے سے پہلے پڑھتے تھے۔ وہ اب بھی یہ سمجھتے ہیں کہ ماسکوان کا قبلہ ہے جس کی زیارت ان کے لئے باعث عزت و فخر ہے۔ جیسا کہ ان سے پہلے کے لوگ اسے اپنے لئے سرمایہ عزت سمجھتے تھے اب بھی بعض اہل قلم و مصنفین کو اس پر اصرار ہے کہ وہی فکر و فلسفہ اور نظریہ درست و قابل تقسیم ہے۔ امریکہ اور روس کے درمیان حالیہ چوٹی کا نفرنس کے بعد تو حقیقت سے پردہ بالکل اٹھ چکا ہے۔ اور مشرقی یورپ کے ممالک کے یڈرول نے جو بیان دئے ہیں ان سے اس مارکسی تجربہ کی ناکامی بالکل فاش ہو جاتی ہے۔ آج کا زمانہ پوری طرح بانصرہ ہے کہ مشرقی یورپ اور دوسرے اشتراکی ممالک کی صورت حال اس وقت کیا ہے۔ اشتراکیت نے انہیں کبہ دیا۔ اشتراکی نظام کی اس طویل مدت کے دوران کس طرح دہاں کے باشندے ہر چیز سے محروم تھے۔ وہ سمجھتے تھے کہ ہمارے ملک جنت ارضی ہیں۔ لیکن جب انہیں باہر نکل کر دوسرے ممالک کو دیکھنے کی آزادی دی گئی تو انہیں احساس ہوا کہ وہ کیسی تنگی و ذلت اور عذاب میں مبتلا ہیں۔ مشرقی جرمنی کی حالیہ تبدیلیاں اس کی سب سے بڑی دلیل ہے۔

اشتراکی دنیا میں تبدیلی کی لہر بڑی تیزی سے پھیل رہی ہے۔ بعض وہ ممالک جہاں پہلے کمیونسٹ نظام رائج تھا آج دہاں کمیونزم پر پابندی لگا دی گئی ہے۔ حتیٰ کہ اقتصادیات اور تجارت میں بھی کھل کر سوچنے کی آزادی دے دی گئی ہے۔ بعض ممالک میں ایک پارٹی کی حکومت کا نظام ختم ہو چکا ہے اور اب وہاں آزادانہ طور پر متعدد پارٹیاں ہیں انتخابات ہو رہے ہیں۔

اشتراکیت بہر حال اب بدنام ہو چکی ہے۔ خواہ اس پر ایمان رکھنے والے اور تقلید کرنے والے اس کا اعتراف کریں یا نہ کریں۔ اور خواہ وہ اشتراکیت کی موت پر ماتم کرنے کے لئے تیار ہوں یا نہ ہوں۔ ایک مغربی مفکر نے حالیہ مذاکرات کے بعد لکھا ہے۔

اتنی بات اب واضح ہو چکی ہے کہ کمیونزم دفن ہو گیا اور وہ کسی رنج و غم اور تعزیت کا مستحق بھی نہیں عالمی طاقتوں ر اشتراکی طاقت اور سرمایہ دارانہ طاقت کا زمانہ اب ختم ہو چکا ہے اس لئے کہ اشتراکی طاقت

نے اپنی شکست و ناکامی کا خود ہی اعلان کر دیا ہے۔

یہ فکری اور شعوری شکست جس سے اشتراکیت دوچار ہوئی ہے فوجی شکست سے زیادہ اہم اور بڑی ہے اور عجیب اتفاق ہے کہ اس کی اس فکری شکست کی ابتداء افغانستان میں روس سے سیاسی شکست سے ہوئی۔

بیسویں صدی کے اوائل کا زمانہ تھا جب ترکی سلطنت کا زوال ہوا اور عثمانیوں کی شکست کے نتیجہ میں اسلام دشمنوں کی سازشیں، فوجی تسلط اور مکرو فریب سامنے آئے۔ اسی زمانہ میں ترکی کو مزدبیمار کہا گیا۔ اب بیسویں صدی کے اواخر میں اشتراکی سلطنت کی بساط الٹ گئی ہے۔ سالوں تک روس نے ایک بیمار انسان کی طرح زندگی گزاری۔ روس خود کو عثمانی سلطنت کا نائب و خلیفہ تصور کرتا تھا۔ اس لئے کہ روس کی حکومت کا دائرہ سلطنت عثمانیہ کے کئی حصوں پر مشتمل تھا۔ روس کو بھی اسی انجام کا منہ دیکھنا پڑا۔ اور اب متعدد ممالک اس سے علیحدہ ہو رہے ہیں جس طرح ترکی سلطنت سے یورپ کے ممالک الگ ہوئے تھے۔

یہ نہایت اہم واقعہ ہے یعنی ایک عالمی قوت کا خاتمہ، ایک ایسے نظریہ کا زوال جس نے نگاہوں کو مسحور کر رکھا تھا اور تقریباً نصف صدی تک دلوں پر حکومت کرتا رہا۔ لیکن یہ وحقیقت ایک خونی ڈرامہ کا اختتام ہے۔ دنیا کے کسی نظام نے انسانوں کو اس طرح کی شقاوت اور ہلاکت و خونریزی پر مجبور نہیں کیا جس طرح اشتراکی نظام نے کیا۔ اس نظام نے خصوصاً عالم عربی کو اپنا نشانہ بنایا اس کے سایہ میں عالم عربی میں ظلم و زیادتی دجل و فریب کے ایسے ایسے نظام وجود میں آئے جن کی نظیر تاریخ میں نہیں ملتی۔

عالم اسلام میں خاص طور سے اشتراکیت کے نام پر جو مظالم ڈھائے گئے اور اس کے بعد جو نتائج سامنے آئے وہ اس قابل ہیں کہ ان پر قسطا کس البیض شائع کیا جائے۔ اور اس استبداد سے پردہ اٹھایا جائے دنیا کی ان طریقوں سے بنیادی آزادی کو ختم کیا گیا۔ اشتراکی نظام کے تحت آنے والے ممالک کے باشندوں کو کس طرح ہلاک بدر کیا گیا۔ خونخوار انسانوں اور جرائم پیشہ لوگوں کی تربیت کی گئی۔ اور مختلف طبقات انسانی کے درمیان کشمکش اور جنگ کا ماحول بنایا گیا۔ تاکہ کل آنے والا انسان ایسے المیہ کا شکار نہ ہو سکے۔ اس طرح کے غلط فلسفوں سے دھوکہ نہ کھائے۔ اس مقصد کے لئے اہل قلم کو سامنے آنا چاہئے جنہوں نے اس نظام میں زندگی گزاری۔ اس کی بیڑیوں میں جکڑ کر اس کے جرائم کا بذات خود مشاہدہ کیا۔ انہوں نے اشتراکیت کے اس دور میں اپنی آنکھوں سے جو کچھ دیکھا ہے اسے بیان کرنا ہے مشرقی جرمنی، رومانیہ، ہنگری اور بلغاریہ کے ظالموں اور سرکش حکمرانوں کے عہد کی تفصیلی رپورٹیں نوشت کئے ہو چکی ہیں اور ان سخت اور انسانیت سوز نظاموں میں جو کچھ پیش آیا اس سے دنیا واقف ہے۔

لیکن ایشیا کے مختلف ملکوں کے جابرول اور ظالموں کی دستنیں ابھی طشت از بام ہونا باقی ہیں۔
 متعدد عرب ممالک نے ایسی مشکلات کا سامنا کیا، یہ ظالمانہ نظام جو اشتراکیت کے سایہ میں عالم
 عربی میں پروان چڑھا اور جن کے مایحول اسلام اور اس کے نام لیواؤں کو سخت قسم کے ظلم و بربریت
 سے دوچار ہونا پڑا۔ اگر اس کی تفصیلات سے نقاب اٹھایا جائے تو یہ یقیناً ایک بڑی خدمت ہوگی۔
 مارکیٹ کی ناکامی ایک واقعہ ہے۔ اس کا اعتراف اب خود مارکسی کر رہے ہیں۔ لیکن یہ صرف
 ایک مثال ہے۔ اسی طرح ان دوسرے نظریات اور خیالات و افکار کی حقیقت بھی ظاہر ہوتی جائے
 گی جو دنیا میں رائج ہیں اور ان کا ہی فریب کھل رہا ہے گا۔ مثلاً حریت پسندی، انسانی حقوق اور جمہوریت
 یورپ کے علمی طریقہ بحث کے ساتھ بھی دنیا کا تجربہ بڑا سخت رہا ہے اور محققین اس بات کو تسلیم کر
 چکے ہیں کہ یورپ کا علمی اندوختہ بھی یورپ کے غلط افکار صلیبیت اور صیہونیت کی روح اور قومیت و
 دہریت کے اثرات سے خالی نہیں ہوتا انفرادی اور معاشرتی زندگی سے متعلق ان کے افکار و خیالات
 انفعالی اور سطحی قسم کے ہوتے ہیں۔ ان میں بہت بڑا نقص ہوتا ہے۔ وہ اب تک عملاً اپنے مقاصد کی تکمیل
 نہیں کر سکے۔

بقیہ ص ۱۶ سے :۔ حاکم کے ذمہ داریاں

سلمنے حق بات کہے۔ (ترمذی از اقراء)

ہر شخص اپنے گھر (۱) حضور سید دو عالم صلی اللہ علیہ وسلم نے فرمایا کہ تم میں سے ہر شخص راعی ہے
 کا حاکم ہوتا ہے اور قیامت کے روز اُس سے اپنی رعایا کے بارے میں باز پرس ہوگی حکمران
 سے اپنی رعایا کے بارے میں باز پرس ہوگی، صاحب خانہ فرد سے اپنے گھر والوں کے متعلق باز پرس ہو
 گی، عورت سے جو اپنے شوہر کے گھر اور بچوں کی راعی و محافظہ ہے، ان کے بارے میں باز پرس ہوگی،
 اور خدمت گار سے جو اپنے مالک کے مال کا راعی ہے اُس مال کے بارے میں باز پرس ہوگی۔


رسم از اقراء ۵ - ۹ - ۱۱۵

(۲) حضور اکرم صلی اللہ علیہ وسلم نے فرمایا کہ خبردار! تم میں سے ہر شخص اپنی رعیت کا نگہبان ہے
 اور بروز قیامت تم میں سے ہر شخص سے اپنی رعیت کے بارے میں جواب طلبی ہوگی۔

متفق علیہ از اقراء ۵ - ۹ - ۱۰

یاد رکھیے! جو شخص کہ ضروریات دین کی مخالفت کرے اس کے کفر و اتداد پر اجماع امت

ہے۔ (اقراء ۵ - ۹ - ۱۰)



WE'VE DEVELOPED
FABRICS WITH
SUCH LASTING
QUALITY AND STYLE
THAT THERES ONLY
ONE WORD FOR IT



For high quality fabrics
of the most consistent standard,
remember the name Star Textile —
Star fabrics are made from world famous
fibres. Sanforized for Shrinkage Control.

For the most comfortable and attractive shirting
and shalwar gameez suits, look for the colour of
your choice in Star's magnificent Shangrilla, Robin,
Senator fabrics.

To make sure you get the genuine Star quality,
check for the Star name printed on the selvedge along every alternate metre.



THE ESSENCE OF STYLE AND TOTAL COMFORT!

Star Textile Mills Limited Karachi

P.O. BOX NO. 4400 Karachi 74000

ع - ص

اخبار علمیہ

مشرق وسطیٰ کے سیاسی اور فوجی مڈویزر سے استعماری ممالک کے ارباب اقتدار کی دلچسپی سب پر پیاں ہے لیکن ان مغربی ملکوں کے علمی و تحقیقی ادارے حسنِ منصوبہ بندی اور انہماک سے اپنی حکومتوں کو تعاون دیتے ہیں وہ کم از کم انہیں لندن کے جلد دی مسلم ورلڈ کپ ریویو کے تازہ شمارہ میں مشرق وسطیٰ سے متعلق یورپ و امریکہ سے شائع شدہ پانچ جدید مطبوعات کا ذکر ہے۔ ان میں تین کتابیں

(1) SECURITY IN THE MIDDLE EAST: REGIONAL CHANGE

AND GREAT POWER STRATEGIES (2) CROSSCURRENTS

IN THE GULF (3) THE ARAB GULF AND THE ARAB WORLD

مغربی اہلِ علم کی تحریروں پر مشتمل ہیں۔ اول الذکر کتاب واشنگٹن کے ایک ادارہ کی جانب سے منعقدہ سیمینار میں پیش کئے گئے مقالات کا مجموعہ ہے اس میں خلیج کے تغیر و استحکام، مسئلہ فلسطین، سپر پاور، تیل اور مشرق وسطیٰ کے عائدین کے تحت تین ابواب میں مفصل بحث کی گئی ہے۔ اکثر مقالہ نگاروں کی رائے میں اس علاقہ کے تحفظ کی ذمہ داری صرف مغرب کی اجارہ داری ہے۔ مقدمہ میں رابرٹ جی نیومان سابق سفیر امریکہ برائے افغانستان، مراکش و سعودی عرب نے اسی رجحان کے پیش نظر لکھا کہ :-

”مشکل یہی ہے کہ اس پورے خطہ کو مغرب اپنی نوآبادی سمجھتا ہے اور یہ فراموش کر دیتا ہے کہ حقائق اس نظریہ کا بالکل رد و ابطال کرتے ہیں“

معروفی طرز فکر کے علمبرداروں نے اس نکتہ سے صرف نظر کیا کہ کیا امریکہ سے انصاف، استحکام، امن اور غیر جانبداری کی امید رکھی جاسکتی ہے؟ دوسری کتاب جارج کیمپ قیصر لائبریری کی جانب سے ایچ رچرڈ سنڈلر اور جے ای پیٹرسن نے مرتب کی ہے اس میں بھی تین اہم ابواب میں خلیج اور بین الاقوامی امور، ایران عراق جنگ اور خلیج کی تیل پالیسی پر بحث کی گئی ہے۔ اس امکان کا خاص طور پر تجزیہ کیا گیا ہے کہ اگر خلیج کے حالات بدل گئے تو ان کا رخ کیا ہوگا۔ کتاب کے مطالعہ کے بعد محسوس ہوتا ہے کہ مغربی محققین کو تیل، تجارت اور تحفظ کی توفکر ہے لیکن علاقہ کے عوام ان کی تہذیب و روایات اور ان کے مذہب سے کوئی سروکار نہیں۔ البتہ اکیلے اسلام کی مساعی ان کی نظر

میں 'خطرہ' ہیں۔ تیسری کتاب بی آر بریڈنہم کی ہے۔ یہ بھی ۸۶ میں منعقدہ ایک سیمینار کے مقالات کا مجموعہ ہے اس میں خاص طور پر پہلی ریاستوں اور دیگر عرب ممالک کے تعلقات کے سلسلہ میں ۱۹۱۸ سے قبل کی تاریخ عرب سیاسی اور سماجی نظریے، آبادی کے اعداد و شمار اور اقتصادی روابط اور خلیج کے تحفظ و استحکام کے مسائل زیر بحث آئے ہیں۔ آخر الذکر کتاب کا معیار زیادہ بلند ہے۔

ایک جانب مغرب کے سرمایہ دارانہ نظام کو مشرق کے مادی وسائل و مسائل سے وابستہ ہے تو دوسری طرف اسلام کے پیغام اخوت و رحمت کو خود مغرب میں عام کرنے کی کوششیں بھی جاری ہیں۔ گذشتہ دنوں مغربی جرمنی (اب متحدہ جرمنی) میں اسلامی تنظیموں اور اداروں کا ایک اہم اجتماع ہوا جس میں تقریباً ۸ ہزار نمائندوں نے شرکت کی شہکار میں پروفیسر نجم الدین اربکان، محمد المجری، عثمان یوماک، ڈاکٹر بشیر حمید اور غولاری وغیرہ بھی تھے۔ عثمان یوماک یورپ میں منظمہ الہامی الوطنی کے صدر ہیں۔ انہوں نے یورپ کے دستور و قانون کے حقوق سے فائدہ اٹھا کر وہاں اسلام کے پیغام انسانیت کو روشناس کرانے پر زور دیا جسے کیونززم اور سرمایہ داری نے کم کر رکھا ہے۔

یورپ اور غیر یورپ کے تعلقات کی ناہمواریوں میں دوسرے عوامل کے ساتھ صیہونیت بھی ایک بڑا محرک ہے۔ ۲۲ برس پہلے امریکی کانگریس کے ایک رکن پال فنڈلے نے اپنی کتاب DARE TO SPEAK میں اسرائیل کی امریکی لابی کے متعلق بعض راز مائے سر بستہ کی نقاب کشائی کرتے ہوئے امریکہ کی سیاست، ذرائع ابلاغ، دفاعی اور علمی اداروں میں یہودیت کی کافرمانی کی تفصیل دی تھی۔ یہ کتاب دس برس پہلے شائع ہوئی تھی لیکن صیہونیوں نے بڑی چابک دستی سے اس کو عالمی بازاروں سے غائب کر دیا تھا۔ اب سعودی عرب کے نائب وزیر اعظم عبداللہ بن عبدالعزیز نے باون ہزار ڈالر کی خطیر رقم کے عطیہ سے اس کے طبع جدید اور عالمی اشاعت کا انتظام کیا۔ چنانچہ امریکن ایجوکیشنل ٹرسٹ واشنگٹن کے زیر اہتمام یہ چھپ کر شائع ہو گئی ہے۔

عالم عرب سے ادھر چند عمدہ کتابیں شائع ہوئی ہیں۔ ان میں حافظ جلال الدین سیوطی کی الامم بالاتباع والنبی عن الابداع ہے۔ جسے حسن سلیمان نے بڑی نفاست کے ساتھ ایڈٹ کر کے ادارہ ابن قیم سعودی عرب سے شائع کیا ہے۔ کتاب میں قرآن و حدیث کی روشنی میں اتباع کے وجوب اور اعمال و عقائد میں بدعات کی اقسام بیان کی گئی ہیں۔ سنت کے متعلق ائمہ سلف خصوصاً امام سفیان ثوری اور امام شافعی کے اقوال و آراء بھی دئے گئے ہیں فاضل مرتب نے امام سیوطی کے سوانح میں ایک عمدہ مقالہ بھی سپرد قلم کیا ہے۔ ایک اہم کتاب امام ابو محمد علی

بن حزم کی البند فی اصول الفقہ ہے جسے محمد بن حماد الحمود النجدی نے مرتب کیا ہے جو اصلاً ابن حزم کی کتاب الاحکام فی اصول الکام کی ایک مفصل بحث پر مشتمل ہے۔ ائمہ اربعہ کے یہاں ظواہر پر پھیل ایک بنیادی اصول ہے لیکن ظاہر یہ کہ اس میں غلو کی حد تک اصرار ہے۔ اس لئے انہوں نے قیاس کی مکمل نفی اور علل و اسباب کی بحث کو مہمل قرار دیا ہے۔ یہ کتاب فقہ ظاہریہ کی نمائندہ ہے۔

ایک قابل ذکر کتاب 'الاعلام الاسلامی والراہی العام' ہے جسے کویت مرحوم کی جامعۃ الکویت کے استاذ ڈاکٹر محمود متولی نے مکتبۃ المنار کویت سے شائع کیا تھا۔ ذرائع ابلاغ کی اہمیت کا مشاہدہ دور حاضر میں اشتراکیت صیہونیت اور مفسریت کی یلغار سے بآسانی کیا جاسکتا ہے۔ مصنف کے پیش نظر ایسے امکانات کی تلاش ہے جن کی بنیاد پر اسلامی ذرائع ابلاغ کی ایک مستحکم عمارت قائم ہو سکے۔ کتاب میں عوام کے رجحانات، تسورات، فرائض اور مشکلات، دور جدید میں دینی ذرائع ابلاغ کی ذمہ داریاں اور صحافت ریڈیو اور ٹی وی کی اہمیت جیسے موضوعات پر علمی و فنی بحث کی گئی ہے۔ مصنف اپنے اسلامی جذبہ و فکر کے لئے مشہور ہیں۔ اس لئے ۴۰ صفحات کی اس ضخیم کتاب میں اسلامی درد مندی ظاہر ہے۔ جامعہ انہر کے علمی حلقوں میں کتاب کو اپنے موضوع پر اولین علمی مرجع کی حیثیت دی گئی ہے۔

ادبیات میں جامع قطر نے ڈاکٹر یوسف حسین بکار کی نہایت عمدہ قیغ اور جامع تصنیف 'الترجمات العربیۃ لرباعیات الخیام' شائع کی ہے۔ عالمی زبانوں میں عمر خیام کی رباعیات کی مقبولیت و شہرت کا بڑا سبب رباعیات کا انگریز مترجم ایڈورڈ فنٹز جیرالڈ ہے۔ گذشتہ صدی کے اواخر میں اس کے انگریزی ترجمہ کے ذریعہ رباعیات خیام کا پرکیت نشہ دوسری کئی زبانوں پر چھا گیا۔ عربی بھی اس سے مستثنیٰ نہیں اس کتاب میں فاضل مصنف نے عربی میں رباعیات کے ہر مترجم کی کاوشوں کا باہم موازنہ کیا ہے اور پھر خوب سے خوب تر کی نشاندہی کرتے ہوئے وجہ ترجیح بھی ظاہر کی ہے۔ عیسیٰ اسکندر علوف، ودیع البستانی، عبدالرحمن شکری، عبدالنقاد مازنی، جمیل صدیقی زہراوی، عباس محمود عفا سے محمد انصاری اور محمد غنیمت تک تقریباً ۲۹ ادباء و شعراء کے ترجموں کا وقت نظر سے موازنہ و تجزیہ کیا گیا ہے مصنف کو چونکہ فارسی اور انگریزی زبانوں پر بھی قدرت ہے اس لئے انہوں نے انگریزی کے علاوہ اصل فارسی رباعیات کو بھی پیش نظر رکھا ہے۔ اسی لئے ایک عربی ناقد کی نظر میں کتاب جدید علمی طرز تحقیق و ترتیب کا بہترین نمونہ ہے۔

ایک

ایک عالمگیر
قسم

خوشنود
رواں اور
دیرپا۔
اسٹیل
کے
سفید
ارڈیم پیڈ
ب کے
ساتھ

جنگ
دستیاب



آزاد فرینڈز
ایسٹ کمیونٹی لیسنڈ

دلکش دلنشیں دلنریب

حسین کے پارچہ جات

حسین کے خوبصورت پارچہ جات
زہرے آئینوں کو جھلکاتے ہیں
جو آپ کی شخصیت کو بھی
نکھارتے ہیں۔ غنائیں ہوں یا

مردوں و نوجوانوں کے لباسات کیلئے
موزوں۔ حسین کے پارچہ جات
شہر کی ہر بڑی دکان پر
دستیاب ہیں۔

خوش پوشی کے پیش رو

حسین ٹیکسٹائل ملز حسین انڈسٹریز لمیٹڈ کراچی
جو فی سٹورس جوڑیں آپ کی زندگی کو خوشی سے
غور و بات سے۔

قومی خدمت ایک عبادت ہے اور

سروس انڈسٹریز اپنی صنعتی پیداوار کے ذریعے
سال ہا سال سے اس خدمت میں مصروف ہے



Servis

قدم قدم حسین قدم قدم

تعارف و تبصرہ کتب

مقالات (پشتو) | تالیف: شیخ الحدیث مولانا مفتی محمد فرید مظلمہ — صفحات: ۸۰ — قیمت: ۱۰ روپے

ناشر: مؤتمر المصنفین، دارالعلوم حقانیہ اکوڑہ خٹک، تحصیل ضلع نوشہرہ

حضرت علامہ مولانا مفتی محمد فرید صاحب ایک عظیم علمی شخصیت، مفتی اعظم اور شیخ الحدیث ہیں۔ آپ کو اللہ تعالیٰ نے درس و تدریس، تفقہ فی الدین، علم طریقت و تصوف میں مہارت کے ساتھ ساتھ تصنیف و تالیف اور علم حدیث کی اہم کتب پر شروح و تعلیقات کی عظیم صلاحیتوں سے نوازا ہے۔ موصوف کی سنن ترمذی کی عربی شرح منہاج السنن چار جلدوں میں جو کہ علمی و دینی حلقوں اور طالبان علوم نبوت میں بیک وقت مقبول ہے، ہدیۃ القاری کو بھی اسناد کا درجہ حاصل ہے۔ پیش منظر تالیف "مقالات" موصوف کے جدید و قدیم اہم موضوعات اور عہد حاضر میں غلو اور افراط و تفریط اور تعصبات پر مبنی بعض آراء میں قرآن و سنت سے مانحوذ مسلک اعتدال کی توضیح کی گئی ہے۔

پشتو زبان کے اختیار کرنے کی وجہ بھی یہی ہے کہ سرحد، بلوچستان اور افغانستان کے لوگوں کو بھی علمی اور دینی کتب سے استفادہ کا زیادہ سے زیادہ موقع میسر ہو۔ توقع ہے کہ مولانا مفتی رشید احمد صاحب مظلمہ استاذ دارالعلوم حقانیہ اس کی اردو اشاعت کا بھی خصوصیت سے اہتمام کریں گے تاکہ اس سے زیادہ سے زیادہ نفع اہل اسلام حاصل کر سکیں۔ (غ، ق)

ارمغان حنیف | مرتبہ: محمد اسحق بھٹی — صفحات: ۳۷۲ — قیمت: ۱۰ روپے — طباعت: نیدہ زیب

ملنے کا پتہ: ادارہ ثقافت اسلامیہ کلب روڈ لاہور

مولانا محمد حنیف ندوی برصغیر کے ممتاز نامور اور مایہ ناز محقق اور عظیم دینی سکالر تھے۔ وہ بیک وقت لغات قرآن کے ماہر، تفسیر کے عالم، فلسفہ و کلام (جدید و قدیم) کی مؤسکافیوں کے رمز شناس، علوم حدیث کے ممتاز مکتبہ رس، میدان تحقیق و ادب کے شہسوار، بلند پایہ مصنف، سحر طراز مترجم، پختہ کار نقاد، مشکل پسند مقالہ نگار اور وسیع المشرب بزرگ تھے۔ گونا گوں مختلف اور نادرو موضوعات پر آپ کے قلم کی جولانی قابلِ داد بھی ہے اور قابلِ دید بھی۔ آپ کی دہائیوں کتابیں ہر طبقہ اور ہر مکتبہ فکر کے لیے کیساں باعث تسکین ہیں۔ غزالیات اور قدیم فلسفہ پر آپ کی حیثیت ایک اتھارٹی کی ہے۔ آپ کا زیادہ تر شغف گو کہ فلسفہ و کلام جیسے ادق اور خشک موضوعات سے رہا، مگر اس کے باوصف آپ اپنے بے تکلف ساتھیوں کی محفل اپنی بذلہ سنجی، شائستہ اور لطیف مزاح و ظرافت سے محفوظ فرماتے۔

کافی عرصہ تک آپ ادارہ ثقافت اسلامیہ سے وابستہ رہے اور یہ حقیقت ہے کہ اس ادارہ کیلئے آپ نے جو خدمات سر انجام دیں اور جو فکری، تحقیقی اور علمی ورثہ اس کیلئے چھوڑا، ادارہ کیلئے یہ ذخیرہ بجا طور پر بڑی افتخار ہے اور رہے گا۔ ادارہ کی طرف سے آپ کی حیات ہی میں آپ کی علمی خدمات کے اعتراف کے طور پر مختلف اہل علم حضرات اور دانشوروں نے آپ کی ہمہ پہلو شخصیت پر مولانا محمد حنیف ندویؒ کے ساتھ ایک شام کی تقریب کیلئے یہ مقالات تحریر کیے تھے جس کی صلا اُس وقت کے وزیر تعلیم ڈاکٹر محمد اخصل نے کی تھی، بعد میں ان مقالات کی کتابی شکل میں اشاعت کا انتظام بھی کیا گیا لیکن کتابت ہو جانے کے باوجود اس کی اشاعت میں تاخیر ہوتی گئی دوسری طرف مولانا کی صحت بھی کمزور ہوتی رہی تا آنکہ پیام اجل آپہنچا اور اپنے مداحوں کی سوغات کو قبول کیے بغیر اس عالم فانی سے رحلت فرما گئے۔

زیر نظر کتاب انہی مقالات کا مجموعہ ہے جس کو دو ایک مضامین کے اضافہ کے ساتھ مولانا محمد اخصل بھٹی نے ترتیب دیا ہے۔ مولانا محمد اخصل بھٹی صاحب مبارکبا کے مستحق ہیں کہ اس عظیم علمی شخصیت پر یہ بیش قیمت جواہر پارے اہل علم کے سامنے رکھ دیئے۔ ویسے تو تمام مقالہ نگار حضرات نے اپنے موضوعات کا حق ادا کیا ہے لیکن بھٹی صاحب کے دو مقالے ”خدمات گونا گوں“ اور ”مولانا محمد حنیف ندویؒ واقعات و لطائف کے آئینے میں“ انتہائی جاندار اور فکر و نظر میں وسعت و انبساط لائی ہوئے مضامین ہیں۔ علاوہ ازیں مولانا سعید الرحمن علوی، جناب حسین خراقی اور مرزا ادیب کے مقالات بھی پُر از معلومات ہیں۔ الغرض یہ کتاب اس لائق ہے کہ اس کو ہر جو بادلے علم و تحقیق حرزِ جاں بنائے۔

از مولانا قاضی محمد ارشد حسینی مدظلہٗ — صفحات ۲۱۴ — قیمت ۵۰/- روپے

درس قرآن مجید (سورۃ الفاتحہ) | ملنے کا پتہ :- دارالارشاد، مدنی روڈ، اٹک شہر (پنجاب)

حضرت علامہ مولانا قاضی محمد زاہد حسینی مدظلہٗ اپنے وقت کے عظیم مصنف، صاحبِ سلطنت بزرگ اور سلفِ صالحین کی علمی روایتوں کے امین ہیں انکے سلسلہ ہائے درس قرآن علمی و دینی و عوامی لکھے پڑھے احباب میں مقبول رہے ہیں۔ خدا کے فضل سے موصوف کے فرزند اکبر حضرت مولانا قاضی محمد ارشد حسینی مدظلہٗ بھی اپنے والد گرامی کے طرز پر عوامی حلقوں میں قرآنی علوم و معارف کی تبلیغ و ترویج کی مساعی جاری رکھے ہوئے ہیں۔ پیش نظر کتاب موصوف کے سورۃ الفاتحہ کے درسی افادہ ہیں موصوف اپنے والد گرامی کی اجازت سے سودی عرب کے شہر حضرا باطن کے قریب مدینۃ الملك خلداء لکھنویہ کی جامع سلمان میں دس سال تک درس قرآن دیتے رہے جس میں عرب و عجم کے سعادت مند سامعین نہ صرف ثمرت کتے رہے بلکہ ان میں سے اکثر نے اعمال، عقائد اور طرز معاشرت کو بھی سیدِ دو عالم صلی اللہ علیہ وسلم کی تعلیمات کے مطابق ڈھال کر نرغرونی حاصل کی۔ سرِ درست ان دروس میں سے صرف سورۃ الفاتحہ کے درس کو کتابی شکل میں شائع کیا گیا ہے جو ہر لحاظ سے نافع اور اصلاحی انقلاب کا ذریعہ ہے۔ ہماری دعا ہے کہ باری تعالیٰ اس سلسلہ درس و طباعت کو مقبول فرمائے اور بقیہ دروس بھی نفعہٗ المخلوق کا ذریعہ ہوں۔ قارئین سے اس سے استفادہ کی پرزور سفارش ہے۔

مطبوعات مؤخر المصنفين

[illegible]

مکتبہ پست و منگراٹہ پرنٹنگ و پبلیشنگ

مؤتمِر الصَّغِيرِ ۝ دارالعلوم حقانیہ ۝ اکوڑہ خٹک ۝ پشاور

